

THE
KASHI SANSKRIT SERIES
(HARIDAS SANSKRIT GRANTHAMALA

132.

(Veda Section No. 8.)

THE
Charanavyuha Sutra

OF

S'AUNAKA

WITH THE COMMENTARY OF MAHIDĀSA

Edited with Introduction and Critical notes etc.,

BY

VEDĀCHĀRYA

PT. ANANTARĀM DOGĀRĀ S'ĀSTRĪ.



PUBLISHED BY

JAYA KRISHNA DĀS HARI DĀS GUPTA

The Chowkhambā Sanskrit Series Office,

Benares City.



1938

[*All Rights Reserved by the Publishers.*]

Registered According to Act XXV of 1867.
All Rights Reserved by the Publishers.

PRINTED BY
JAYA KRISHNA DAS GUPTA,
VIDYA VILAS PRESS, BENARES CITY.
1938.

हरिदास संस्कृत ग्रन्थमाला समाख्य-

काशी-संस्कृत-सीरिज़-पुस्तकमालायाः

१३२

वेदविभागे (८) अष्टमं पुष्पम् ।

महर्षिशौनकोक्तम्

चरणव्यूहसूत्रम् ।

वैदिकाशिरोमणि आचार्यमहिदासकृत

भाष्यसहितम् ।

‘वेदाचार्य’ डोगरा-अनन्तरामशास्त्रिणा

टिप्पण्यापरिष्कृत्य संशोधितम् ।

प्रकाशकः—

जयकृष्णदास—हरिदास गुप्तः—

चौखम्बा संस्कृत सीरिज़ आफिस

विद्याविलास प्रेस, बनारस सिटी ।

१९९५

[अस्य पुनर्मुद्रणादिकाः सर्वेऽधिकाराः प्रकाशकायत्ताः]

•

प्राप्तिस्थानम्—
चौखम्बा संस्कृत पुस्तकालय,
बनारस सिटी ।

•

श्रीसद्गुरवे नमः ।

भूमिका ।

श्रीविश्वेश्वरकृपयाऽद्य चिरन्तो निबन्धः 'चरणव्यूह' नामा सर्वदेशी-
यैऋग्वेदि-यजुर्वेदि-सामवेदि-अथर्ववेदिभिः समाहृतो यथानाम प्रमाणात्
वेदराशेः चतुर्विभाग, वेदानां विस्तार, आचार्यानुपूर्वी, शाखा-सूत्रादिभेद,
जटादि विकृति, ऋग्यजुर्गानादिसङ्ख्या, मन्त्र-पद-वेष्टनादिसङ्ख्या, एक-
पदाद्विपदादिभेद, हवने-अध्ययने ऋक्परिमाण, पारायणविध्यादि विषय-
ख्यापकः पुनर्मुद्रापयित्वा प्राकाशयन्तीतः ।

निर्माताऽस्य महर्षि शौनकाचार्यः । भाष्यकर्ताऽस्य वैदिकशिरोमणि-
राचार्यप्रवरो महिदासशर्मा ।

एष चरणव्यूहः पुरा विद्याविलासयन्त्रालये शिलाक्षरयन्त्रालये च
मुद्रापयित्वा प्रकाशितोऽप्यति अशुद्ध इतिपुनरस्य परिशोधनपूर्वकमुद्रापण-
मभिलष्यद्भिः काशिक-चौखम्बा-पुस्तकालयाध्यक्षैर्जयकृष्णदासगुप्तमहोदयै-
रभ्यर्थितोऽहं सहायकपुस्तके आसाद्य संशोध्य टिप्पण्यासमलमकाष प्रापयञ्च
तस्मै पुनर्मुद्रापयितुम् ।

अस्य संशोधने-प्रथमं 'महथापुस्तकालयीयं' अस्मदीयमतिप्राचीनं पुस्तकं
द्वितीयं श्रीविनायकशास्त्रि बहेडे महोदयीयं पुस्तकमिति विदाङ्कुर्वन्तु भवन्तः ।

अस्मिन्महत्कार्ये पर्वतीय श्रीमद्भिः पं० गङ्गादत्त 'घनपाठी' महोदयै-
रष्टानां विकृतीनां प्रदानेन कृतं साहाय्यकं तथा ऋग्वेदिव्यैः श्रीमद्भिः रामचद्र
अठावले महोदयैः 'ऐतरेयब्राह्मणादि' पुस्तकप्रदानादिभिः कृतं साहाय्यकं
पुनर्पुनः धन्यवादपूर्वकं स्मरामि ।

आशासे चायं निबन्धः पठनपाठनप्रणालिकायां प्रचार्यं तत्तद्विद्यालय-
प्रधानाध्यक्षाः प्रकाशकसमुत्साहं वर्धयिष्यन्तीति ।

डोगराभवनम्
मीरघाट, काशी

}

श्रीमतामनुचरः-

अनन्तरामडोगराशास्त्री

श्रीसद्गुरवे नमः ।

अथ शौनकोक्तम्—

चरणव्यूहपरिशिष्टं सभाष्यं प्रारभ्यते ।

श्रीगणेशाय नमः ।

अथातश्चरणव्यूहं व्याख्यास्यामः ॥ १ ॥

(नत्वा श्रीशमुपेक्षं च गणेशं श्रीयुतं गुरुम् ।
शाखादेरिदमाख्यानां क्रियतेऽन्वेष्य यत्नतः ॥ १ ॥
यथाऽनादिर्हरिः ख्यातो निदानं जगतां परम् ।
तथा वेदोऽपि शास्त्राणां स्मृत्यादीनां महाशयः ॥ २ ॥
तमगाधं च को वेत्ति विस्तीर्णत्वं विनेश्वरम् ।
तस्मात्सङ्क्षेपतो वक्ष्ये वैदिकादिमुदे मुदा ॥ ३ ॥)
उमित्येकाक्षरं ब्रह्म नादविन्दुकलात्मकम् ।
त्रिदेवत्वं त्रिमात्रं च स्फुटं विष्णुं सनातनम् ॥ ४ ॥
तं सर्वज्ञं जगत्सेतुं परमात्मानमीश्वरम् ।
वन्दे नारायणं देवं निरवद्यं निरञ्जनम् ॥ ५ ॥
कृष्णद्वैपायनं वन्दे गुरुं वेदमहानिधिम् ।
येन चरणव्यूहेषु शाखाभेदमितं कृतम् ॥ ६ ॥
तच्छिष्यं शौनकगुरुं वेदज्ञं लोकविश्रुतम् ।
नत्वा तु शाकलाचार्यं तथैव चाश्वलायनम् ॥ ७ ॥
एवं परम्पराप्राप्तं बालकृष्णं महागुरुम् ।
यस्य प्रसादाद्वाख्यामि चरणव्यूहसञ्ज्ञकम् ॥ ८ ॥

‘अथ’शब्दो मङ्गले प्रस्तावे च । ‘अथ’शब्दः पूर्वमेव मङ्गलार्थ इत्यर्थः । अतः हेत्वर्थः । चरणव्यूहः । वेदराशोः चतुर्विभागाच्चरण

उच्यते । तस्य व्यूहः समुदायः । चतुर्वेदानां समुदायं व्याख्या-
स्याम इत्यर्थः । कथमेकवेदः ? तदुक्तमारण्यके—“सर्वे वेदा सर्वे
घोषा एकैव व्याहृतिः प्राण एव प्राण ऋच इत्येव विद्यात्” (ऐ०
आर० २ खं० १०) इति । तस्य चतुर्विभागाः कृताः । तथा
चोक्तं द्वादशस्कन्धे षष्ठाध्याये भागवते—

तेनासौ चतुरो वेदांश्चतुर्भिर्वदनैः प्रभुः ।

सव्याहृतिकान्सोङ्कारांश्चातुर्होत्र(१)विचक्षणाः ॥ १ ॥

पुत्रानध्यापयत्तांस्तु ब्रह्मर्षिन्ब्रह्मकोविदान् ।

ते तु धर्मोपदेष्टारः स्वपुत्रेभ्यः समादिशन् ॥ २ ॥

ते परम्परया प्राप्तास्तत्तच्छिष्यैर्धृतव्रतैः ।

चतुर्युगेष्वथ व्यस्ता द्वापरादौ महर्षिभिः ॥ ३ ॥

क्षीणायुषः क्षीणसत्वान्दुर्मेधान्वीक्ष्य कालतः ।

वेदान्ब्रह्मर्षयो व्यस्यन्हादिस्थाच्युतचोदिताः ॥ ४ ॥

अस्मिन्नप्यन्तरे ब्रह्मन् भगवाँल्लोकभावनः ।

ब्रह्मेशाद्यैर्लोकपालैर्याचितो धर्मगुप्तये ॥ ५ ॥

पराशरात्सत्यवत्यामंशांशकलया विभुः ।

अवतीर्णो महाभाग वेदं चक्रे चतुर्विधम् ॥ ६ ॥

ऋगथर्वयजुःसाम्नां राशीनुद्धृत्य वर्गशः ।

चतस्रः संहिताश्चक्रे मन्त्रैर्मणिगणा इव ॥ ७ ॥

तासां स चतुरः शिष्यानुपाहूय महामतिः ।

एकैकां संहितां ब्रह्मन्नेकैकस्मै ददौ विभुः ॥ ८ ॥

पैलाय संहिताभाद्यां बह्वृचाख्यामुवाच ह ।

वैशम्पायनसञ्ज्ञाय निगदाख्यं यजुर्गणम् ॥ ९ ॥

साम्नां जैमिनये प्राह तथा छन्दोगसंहिताम् ।

अथर्वाङ्गिरसीं नाम स्वशिष्याय सुमन्तवे ॥ १० ॥

पैलः स्वां संहितामूच इन्द्रप्रमितये मुनिः ।

वाष्कलाय च सोऽप्याह शिष्येभ्यः संहितां स्वकाम् ॥११॥

चतुर्धा व्यस्य बोध्याय याज्ञवल्क्याय भार्गव ।

पराशरायाग्निमित्रे इन्द्रप्रमितिरात्मवान् ॥ १२ ॥

अध्वापयत्संहितां स्वां माण्डूकेयमृषिं कविम् ।

तस्य शिष्यो वेदमित्रः सौभर्यादिभ्य ऊचिवान् ॥ १३ ॥

शाकल्यस्तत्सुतः स्वां तु पञ्चधा व्यस्य संहिताम् ।

वात्स्यमुद्गलशालीयगोखल्यशिशिरेष्वधात् ॥ १४ ॥

जातूकर्ण्यश्च तच्छिष्यः सनिरुक्तां स्वसंहिताम् ।

बलाकपैजवैतालाविरजेभ्यो ददौ मुनिः ॥ १५ ॥

वाष्कलिः प्रतिशाखाभ्यो बालखिल्याख्यसंहिताम् ।

चक्रे बालाय निर्भज्य कासाराश्चैव तां दधुः ॥ १६ ॥

बह्वृचाः संहिता खेता एभिर्ब्रह्मर्षिभिर्धृताः ।

श्रुत्वैतच्छन्दसां व्यासं सर्वपापैः प्रमुच्यते ॥ १७ ॥

अस्यार्थः—व्यासात्पैलः संहितां पदक्रमं च त्रिविधरूपं पठित्वा इन्द्रप्रमितये ददौ । इन्द्रप्रमितिश्चतुर्धा जटान्तं व्यासं कृत्वा वाष्कलादि अग्निमित्रान्तषट्शिष्येभ्यः स्वसुताय माण्डूकेयाय च ददौ । माण्डूकेयस्य शिष्यो वेदमित्रस्तस्य पुत्रेभ्यः सौभर्यादिभ्यस्तैः स्वसुताय शाकल्याय ददौ । शाकल्यः संहितापदक्रमजटादण्डरूपं च पञ्चधा व्यासं कृत्वा वात्स्यमुद्गलशालीयगोखल्यशिशिरेभ्यो ददौ । शाकल्यशिष्यो जातूकर्ण्यः सनिरुक्तां संहितां बलाकपैजवैतालाविरजेभ्यो ददौ । पूर्वोक्तवाष्कलपुत्रो वाष्कलिः पूर्वोक्त सर्वशाखाभ्य उदधृत्य बालखिल्याख्यसंहितां चक्रे । तां नाम्नीं बालखिल्यसंहितां बालायनिप्रभृतयोऽधीतवन्तः । इति पदेषु संहितात्वमितिकरणवेष्टनं, उदात्ताऽनुदात्तस्वरितस्वराणां सिद्धिः, एतच्छन्दसां व्यासं विस्तारं श्रुत्वा सर्वपापैः प्रमुच्यत इत्यर्थः ।

तथा च विष्णुपुराणे—

ब्रह्मणा चोदितो व्यासो वेदान्यस्तु प्रचक्रमे ।

अथ शिष्यात्स जग्राह चतुरो वेदपारगान् ॥ १ ॥

ऋग्वेदश्रावकं पैलं सञ्जग्राह महामतिः ।

वैशम्पायननामानं यजुर्वेदस्य चाग्रहीत् ॥ २ ॥

जैमिनिः सामवेदस्य तथैवाथर्ववेदवित् ।

सुमन्तुस्तस्य शिष्योऽभूदेदव्यासस्य धीमतः ॥ ३ ॥

तथा च गृह्यसूत्रम्—“सुमन्तुजैमिनिवैशम्पायनपैलसूत्रभाष्य-
भारतमहाभारतधर्माचार्या”(आ०गृ०सू०३अ०४खं०)इति । ‘जान-
न्ति बाहवी’इत्यारभ्य ‘माण्डूक्या’(आ०गृ०सू०३अ०४खं०)इत्यन्तं
माण्डूकगणसमुदायः । ‘गर्गी वाचक्रवी’इत्यारभ्य‘शाङ्खायनम्’(आ०
गृ० सू०३अ०४खं०)इत्यन्तेन शाङ्खायनगणः । एतेषां कौषीतकि-
ब्राह्मणमारण्यकं शाङ्खायनसूत्रं चेति । ‘ऐतरेयम्’ इत्यारभ्य ‘आ-
श्वलायनम्’(आ०गृ०सू०३अ०४खं०)इत्यन्ता आश्वलायनगणः । ए-
षामैतरेयब्राह्मणमारण्यकमाश्वलायनसूत्रं चेत्यर्थः ॥१॥

तत्र यदुक्तं चातुर्वेद्यं चत्वारो वेदा विज्ञाता भवन्ति ॥२॥

अस्मिन् ग्रन्थे यदुक्तं चातुर्वेद्यं तेन चत्वारो वेदा विज्ञाता
भवन्ति ॥२॥

तत्र ऋग्वेदो यजुर्वेदः सामवेदोऽथर्ववेदश्चेति ॥ ३ ॥

इति स्पष्टार्थः । “वेदा हि यज्ञार्थमभिप्रवृत्ताः” (श्रीलघुवज्रो-
क्तिषु ७खं०) । तथा च विष्णुपुराणम्—

आद्यो वेदश्चतुष्पादः शतसाहस्रसम्मितः ।

ततो दक्षगुणः कृत्स्नो यज्ञोऽयं सर्वकामधुक् ॥ १ ॥

अत्रैव मत्सुतो व्यास अष्टाविंशतिमेऽन्तरे ।

वेदमेकं चतुष्पादश्चतुर्धा व्यभजत्प्रभुः ॥ २ ॥ इति ।

अस्वार्थः—आद्यो वेदो वेदविभागात्पूर्वकालीनो वेद-

श्रुतुष्पादः(१) ऋगादिचतुष्टयसमूहरूपः । शतसाहस्रसम्मितः “दश दश तच्छतं दशशतानि, तत्सासहस्रं तत्सर्वम्” इति श्रुतेः । अनन्त-सङ्ख्याकः । “अनन्ता वै वेदा” इति श्रुतेः । ततो वेदात्प्रवृत्तः कृ-त्स्लोऽयं दशगुणः—दशविधः । “स एष यज्ञः पञ्चविधोऽग्निहोत्रं दर्शपौर्णमासौ चातुर्मास्थानि पशुः सोम”(ऐ०आ०२ खं०१५) इति श्रुतेः । तथा च—“पञ्च वा एते महायज्ञा” इत्युपक्रम्य “ब्रह्मयज्ञो देवयज्ञः पितृयज्ञो भूतयज्ञो मनुष्ययज्ञ” इति श्रुतेश्च । वैतानिका गार्ह्याश्च दशयज्ञाः । अत्रान्तरे वैवस्वतमन्वन्तरे अष्टाविं-शतिमे द्वापरयुगे इति शेषः । मत्सुतो व्यासः कृष्णद्वैपायन श्रुतुर्धा व्यभजत् । ऋग्वेदादिरूपेण चतुर्धा विभक्तवान् । पाकयज्ञास्त्रिविधाः । अत्रगृह्यम्—“हुता अग्नौ हूयमाना अनग्नौ प्रहुता ब्राह्मणभोजने ब्रह्मणि हुताः” (आ० गृ० सू० १ खं०) इति । अत्र वृत्तिकृत्—अग्नौ हूयमाना ‘हविष्यस्य जुहुयात्’ इत्येव-मादयो हुताः । अनग्नौ क्रियमाणा ‘अथ बलिहरणम्’ इत्येव माद-यः प्रहुताः । ब्राह्मणभोजनं यत्रास्ति ‘ब्राह्मणान्भोजयित्वा’ इति ब्र-ह्मणि हुताः इति । नित्वाभ्यासो ब्रह्मयज्ञः पारायणं च । अत्र गृ-ह्यसूत्रम्, ब्रह्मयज्ञखण्डे-यदृचोऽधीते पय आहुतिभिरेव तद्देवतास्त-र्पयति यद्यजूषि घृताहुतिभिर्यत्सामानि मध्वाहुतिभिर्यदथर्वाङ्गिरसः सोमाहुतिभिर्यद्ब्राह्मणानि कल्पान् गाथा नाराशंसीरितिहासपुराणा-नीत्यमृताहुतिभिर्यदृचोऽधीते पयसः कुल्या अस्य पितृन्स्वधा उप-क्षरन्ति”(आ०गृ०सू०३अ०३खं०) इति ॥३॥

तत्र ऋग्वेदस्याष्टौ स्थानानि भवन्ति ॥४॥

तत्र ऋग्वेदस्याष्टभेदा भवन्ति । शाकलावाष्कलौ २, ऐतरेय-ब्राह्मणारण्यकौ ४, शाङ्खायनमाण्डूकौ ६, कौषीतकीयब्राह्मणारण्य-

(१) ‘ऋग्यजुः सामाथर्वाणश्चत्वारो वेदाः साङ्गाः स शास्त्राश्च-त्वारः पादा भवन्ति’ (नृ०ता०उ० १-२)

कावित्यष्टभेदाः ८ । अन्येऽष्टभेदा यथा—

वेदा विकृतिशाखाश्च भेदस्तु त्रिविधस्तथा ।

पृथङ्जनानाधिधानेन व्यासेन कथितं पुरा ॥१॥ इति ।

अत्राष्टभेदेनाष्टस्थानेन वा विकृतिर्ग्राह्या । विकृतिस्तु अग्रे वक्ष्या-
मः । तस्माद्ब्रह्मयज्ञार्थे पारायणार्थे च ऋग्वेदस्याध्ययनं कर्तव्यम् ॥४॥

ततश्चतुष्पदेन वक्ष्यति—

चर्चा, श्रावकः, चर्चकः, श्रवणीयपारः ॥ ५ ॥

चर्चा-अध्ययनम् । तत्र पाणिनीयसूत्रे—“चिन्ति पूजि कथि
कुम्बि चर्चश्च” । एभ्योऽङ्स्त्रियां भावादौ । चिति-स्मृत्याम् ।
पूजि-पूजायाम् कथि-वाक्यप्रबन्धे । कुम्बि-आच्छादने । चर्च-अध्य-
यने । चुरादय इति । अष्टाध्यायीसूत्रे तात्त्वोष्टुष्टव्यापारेण शब्दस्य
श्रवणं क्रियते सा चर्चा । तदध्ययनस्य श्रावको गुरुः । तस्य च-
र्चकः शिष्यः । श्रवणीयपारः । श्रवणीयो वेदः, तस्य पारः-समा-
प्तिः । इति चतुष्पदेन अध्ययनं सूचितम् । अग्रे चतुष्पदेन चत्वारि
पारायणानि सूचयति । तत्पारायणं द्विविधं, प्रकृति विकृति रूपम् ।
का प्रकृतिः? का विकृतिः? प्रकृतिः संहिता । सा द्विविधा । रूढा,
योगा । रूढा यथा-(१)“अग्निमीडे पुरोहितम्” इति । योगा
यथा—“अग्निमीडे । ईडे पुरोहितम्”(२) । इति प्रातिशाख्ये द्विती-
यपटले भाष्यकारेण व्याख्यातम् ॥५॥

(१) शुक्लयजुर्माध्यन्दिनीयसंहितोदाहरणम्—

हरि'÷ॐ समिधाग्निन्दुवस्यतघृतैर्बोधयतार्तिथिम् ॥

आस्मिन्हव्याजुहोतन ॥ १ ॥ इति ।

(२) क्रमोदाहरणम्-ॐ समिधाग्निम् । समिधेतिसम् । इधा । अग्नि-
न्दुवस्यत । दुवस्यतघृतैः । घृतैर्बोधयत । बोधयतार्तिथिम् । अर्तिथिमि-
त्यर्तिथिम् ॥

अथ चतुष्पारायणं यथा—

क्रमपारः, क्रमपदः, क्रमजटाः, क्रमदण्डश्चेति
चतुष्पारायणम् ॥ ६ ॥

क्रमशब्द उभयसंहिता वाच्यः । स कथम् ?

अनुलोमबिलोमाभ्यां त्रिवारं हि पठेत्क्रमम् ।

विलोमेपदवत्सन्धिरनुलोमे यथाक्रमम् ॥ १ ॥

यथाक्रमं यथा संहिता इत्यर्थः । अन्यच्च-वर्णक्रमः, 'अक्षरस-
माम्नाय एव' इत्यारण्यके । "कथमभिष्टुयादित्यक्षरशाः । चतुर-
क्षरशाः । पच्छाः । अर्द्धर्चशाः । ऋकशाः इति" (ऐ०ब्रा०६पञ्चि०
३खं०) ब्राह्मणम् । "भूयांसि तु समाम्नानात् व्यञ्जनमात्रं तु तच्च-
स्याभिधानस्य भवति" (निरु०७०६ अ०१खं०१३) इति नैरु-
क्ताः । क्रमः संहितावाची कथम् ? "पदप्रकृतिः संहिता" (निरु०
पू०६खं०१७) इति नैरुक्तवचनात्सा क्रमरूपा इत्यर्थः । क्रमपदः ।
क्रमः संहिता तस्याः पदानि(१) । इति द्वे प्रकृतिपारायणे, द्वे विकृ-
तिरूपे । विकृतिस्तु अष्टविधा भवन्ति । तच्च—

जटा माला शिखा रेखा ध्वजो दण्डो रथो घनः ।

अष्टौ विकृतयः प्रोक्ताः क्रमपूर्वा महर्षिभिः ॥ १ ॥ इति ।

आसां मध्ये जटादण्डयोः प्राधान्यम् । तत्कथम् ?
जटानुसारिणी शिखा । दण्डानुसारिणी माला, लेखा, ध्वजो,
रथश्च । घनस्तूभयानुसारित्वात् । अस्याः नियमवाक्यानि व्याडी-
कृतजटापटले उदाहरणानि च ।

आस्मिन् । अस्मिन्हव्या । हव्याजुहोतन । जुहोतनेतिजु-
होतन ॥ १ ॥ इति ।

(१) पदोदाहरणम्—

ॐ समिधेतिस्म । इधा । अग्निम् । दुवस्यत । घृतैः । ब्बोधयत ।
अतिथिम् ॥ आ । अस्मिन् । हव्या । जुहोतन ॥ १ ॥ इति ।

तत्र जटावाक्यम्—

क्रमे यथोक्ते पदजातमेव द्विरभ्यसेदुत्तरमेव पूर्वम् ।

अभ्यस्य पूर्वं च तथोत्तरे पदेऽवसानमेवं हि जटाभिधीयते ॥ १ ॥

अस्यार्थः—क्रमे यथोक्तेऽस्ति “क्रमो द्वाभ्याम्” इत्याद्युक्ते

क्रमप्रकारे पदजातं, पदद्वयं वा, पदत्रयं वा द्विवारमभ्यसेत् ।
द्विवारं पठेत् । अभ्यासप्रकारः—उत्तरमेव पूर्वम् । क्रमवत्पदद्वयं गृ-
हीत्वा पूर्वं नाम प्रथमं उत्तरपदमभ्यसेत् । तत उत्तरपूर्वपदयोः
सन्धानद्वारा पूर्वं द्विरभ्यस्योत्तरे पदेऽवसानम् । एवं प्रकारेणाध्ययनं
जटाभिधीयते, कथ्यते । हीति निश्चयार्थम् । उदाहरणेन दृश्यते
'अग्निमीडेऽईडेऽग्निमीडे । ईडेपुरोहितंपुरोहितमीडेऽईडेपुरोहितम्'
(१) इत्यादि ज्ञेयम् ।

अथ दण्डलक्षणम्—

क्रममुक्त्वा विपर्यस्य पुनश्च क्रममुत्तरम् ।

अर्द्धर्चादेवमुक्तोऽयं क्रमदण्डोऽभिधीयते ॥ २ ॥

(२) उदाहरणं यथा—'अग्निमीडे । ईडेग्निम् । अग्निमीडे । ईडेपु-
रोहितम् । पुरोहितमीडेग्निम्' इत्यादि ज्ञेयम् ।

(१) जटोदाहरणम्—ॐ समिधाग्निमग्निहृत्समिधासमिधाग्निम् । समि-
धेति॒सम् । इ॒र्षा । अग्नि॒न्दु॒वस्य॑तदु॒वस्य॑ताग्नि॒मग्नि॒न्दु॒वस्य॑त । दु॒वस्य॑तघृ॒तै-
र्घृ॒तैर्दु॒वस्य॑तदु॒वस्य॑तघृ॒तैः । घृ॒तैर्बो॒धय॑तबो॒धय॑तघृ॒तैर्घृ॒तैर्बो॒धय॑त । बो॒ध-
य॑ताति॒थिमि॑ति॒थि॒बो॒धय॑तबो॒धय॑ताति॒थिम् । अति॑थि॒मित्य॑ति॒थिम् ॥

आस्मिन्नस्मिन्नस्मिन् । अस्मिन्हव्याहव्यास्मिन्नस्मिन्हव्या । हव्या-
जुहोतनजुहोतनहव्याहव्याजुहोतन । जुहोतनेतिजुहोतन ॥ १ ॥ इति ।

(२) दण्डोदाहरणम्—

ॐ समिधाग्निम् । अग्निहृत्समिधा । समिधाग्निम् । समिधेति॒सम् ।

अथ मालालक्षणम्—

ब्रूयात्क्रमविपर्यासावर्द्धर्चस्यादितोऽन्ततः ।

अन्तं चादिं नयेदेवं क्रममालेति गीयते ॥ ३ ॥

माला मालेव पुष्पाणां पदानां ग्रन्थिनी हि सा ।

आवर्त्तन्ते त्रयस्तस्यां क्रमव्युत्क्रमसङ्क्रमाः(?) ॥ ४ ॥

इधा । अग्निन्दुवस्यत । दुवस्यताग्निहसमिधा । समिधाग्निम् । समिधेति-
सम् । इधा । अग्निन्दुवस्यत । दुवस्यतघृतैः । घृतैर्दुवस्यताग्निहस-
मिधा । समिधाग्निम् । समिधेतिसम् । इधा । अग्निन्दुवस्यत । दुवस्यत-
घृतैः । घृतैर्बोधयत । बोधयतघृतैर्दुवस्यताग्निहसमिधा । समिधाग्निम् ।
समिधेतिसम् । इधा । अग्निन्दुवस्यत । दुवस्यतघृतैः । घृतैर्बोधयत ।
बोधयतातिथिम् । अतिथिम्बोधयतघृतैर्दुवस्यताग्निहसमिधा । समिधाग्निम् ।
समिधेतिसम् । इधा । अग्निन्दुवस्यत । दुवस्यतघृतैः । घृतैर्बोधयत ।
बोधयतातिथिम् । अतिथिमित्यतिथिम् ॥

आस्मिन् । अस्मिन्ना । आस्मिन् । अस्मिन्हव्या । हव्यास्मिन्ना ।
आस्मिन् । अस्मिन्हव्या । हव्याजुंहोतन । जुहोतनहव्यास्मिन्ना । आ-
स्मिन् । अस्मिन्हव्या । हव्याजुंहोतन । जुहोतनेतिजुहोतन ॥१॥ इति ।

(१) मालोदाहरणम्—

ॐ समिधाग्निम् । अग्निहसमिधा । समिधाग्निम् । समिधेतिसम् ।
इधा । अग्निन्दुवस्यत । दुवस्यताग्निम् । अग्निन्दुवस्यत । दुवस्यतघृतैः ।
घृतैर्दुवस्यत । दुवस्यतघृतैः । घृतैर्बोधयत । बोधयतघृतैः । घृतैर्बोध-
यत । बोधयतातिथिम् । अतिथिम्बोधयत । बोधयतातिथिम् । अतिथि-
मित्यतिथिम् ॥

आस्मिन् । अस्मिन्ना । आस्मिन् । अस्मिन्हव्या । हव्या-

अथ शिखालक्षणम्--

पदोत्तरां जटापेव शिखामार्याः प्रचक्षते(१) ॥ ५ ॥

अथ रेखालक्षणम्—

क्रमाद् द्वि त्रि चतुष्पञ्च पदक्रममुदाहरेत् ।

पृथक्पृथग्निर्पर्यस्य लेखामाहुः पुनः क्रमात्(२) ॥ ६ ॥

अथ ध्वजलक्षणम्--

ब्रूयादादेः क्रमं सम्यगन्तादुच्चारयेद्यदि ।

स्मिन् । अस्मिन्हव्या । हव्याजुंहोतन । जुहोतनहव्या । हव्याजुंहोतन ।
जुहोतनेतिजुहोतन ॥ १ ॥ इति ।

(१) शिखोदाहरणम्—

ॐसमिधाग्निभग्निहसमिधासमिधाग्निन्दुवस्यत । समिधेतिस्म । इ-
धा । अग्निन्दुवस्यतदुवस्यताग्निमग्निन्दुवस्यतघृतैः । दुवस्यतघृतैर्घृतैर्दुव-
स्यतदुवस्यतघृतैर्बोधयत । घृतैर्बोधयतबोधयतघृतैर्घृतैर्बोधयतातिथिम् ।
बोधयततिथिमतिथिम्बोधयतबोधयतातिथिम् । अतिथिमित्यतिथिम् ॥

आस्मिन्नस्मिन्नास्मिन्हव्या । अस्मिन्हव्याहव्यास्मिन्नस्मिन्हव्याजुंहोतन ।
हव्याजुंहोतनजुहोतनहव्याहव्याजुंहोतन । जुहोतनेतिजुहोतन ॥१॥ इति

(२) रेखोदाहरणम्—

ॐमधुनक्तम् । नक्तमधु । मधुनक्तम् । नक्तमुतोषसः । उष-
संसुतनक्तम् । नक्तमुत् । उतोषसः । उषसोमधुमत्पार्थिवहरजः । र-
जत्पार्थिवम्मधुमदुषसः । उषसोमधुमत् । मधुमत्पार्थिवम् । मधुमदिति-
मधु । मत् । पार्थिवहरजः । रजसुतिरजः ॥

मधुघौरस्तुनत्पिता । पितानोस्तुघौर्मधु । मधुघौः । घौरस्तु ।
अस्तुनत् । नत्पिता । पितेतिपिता ॥ १ ॥ इति ।

वर्गे च ऋचि वा यत्र पठनं स ध्वजः स्मृतः(१) ॥ ७ ॥
अथ रथलक्षणम्—

पादशोऽर्द्धर्चशो वाऽपि सहोक्त्वा दण्डवद्रथः(२) ॥ ८ ॥

(१) ध्वजोदाहरणम्—

ॐ^ॐविष्णोर्^ॐकर्माणि । सखेति^ॐसखा । कर्माणि^ॐपश्यत । द्युज्य^ॐसखा ।
पश्यत^ॐयत्^ॐ । इन्द्र^ॐस्य^ॐयुज्यं^ॐ । यतो^ॐव्रतानि^ॐ । पस्पश^ॐऽइति^ॐपस्पशे^ॐ ।
व्रतानि^ॐपस्पशे^ॐ । व्रतानि^ॐपस्पशे^ॐ । पस्पश^ॐऽइति^ॐपस्पशे^ॐ । यतो^ॐव्रतानि^ॐ ।
इन्द्र^ॐस्य^ॐयुज्यं^ॐ । पश्यत^ॐयत्^ॐ । द्युज्य^ॐसखा । कर्माणि^ॐपश्यत । स-
खेति^ॐसखा । विष्णोर्^ॐकर्माणि ॥ १ ॥ इति ।

(२) रथोदाहरणम् । रथो द्विविधः । पादशः अर्द्धर्चश्च ।

प्रथमोऽयम्—

ॐ^ॐसमिधाग्निम् । समिधेति^ॐसम् । इधा । अग्नि^ॐसमिधा । घृतै^ॐबोध-
यत । बोधयत^ॐघृतै^ॐ । समिधा^ॐग्निम् । समिधेति^ॐसम् । इधा । अग्नि^ॐन्दु^ॐव-
स्यत । दुवस्यत^ॐअग्नि^ॐसमिधा । घृतै^ॐबोधयत । बोधयत^ॐतिथिम् । अतिथि-
बोधयत^ॐघृतै^ॐ । समिधा^ॐग्निम् । समिधेति^ॐसम् । इधा । अग्नि^ॐन्दु^ॐवस्यत ।
दुवस्यत^ॐघृतै^ॐ । घृतै^ॐबोधयत । बोधयत^ॐतिथिम् । अतिथि^ॐमित्यातिथिम् ॥ इति ।

द्वितीयोऽयम्—ॐ स्वस्तिनं^ॐ । न^ॐस्वस्ति । स्वस्तिनं^ॐ । न^ॐस्व-
स्ति । स्वस्तिनं^ॐ । न^ॐऽइन्द्रं^ॐ । इन्द्रो^ॐन^ॐस्वस्ति । स्वस्तिनं^ॐ । न^ॐस्ता-
क्षर्यं^ॐ । ताक्षर्यो^ॐन^ॐस्वस्ति । स्वस्तिनं^ॐ । न^ॐऽइन्द्रं^ॐ । इन्द्रो^ॐवृद्धश्रवा^ॐ ।
वृद्धश्रवा^ॐऽइन्द्रो^ॐन^ॐस्वस्ति । स्वस्तिनं^ॐ । न^ॐस्ताक्षर्यं^ॐ । ताक्षर्यो^ॐऽअरिष्ट-
नेमि^ॐ । अरिष्टनेमि^ॐस्ताक्षर्यो^ॐन^ॐस्वस्ति । स्वस्तिनं^ॐ । न^ॐऽइन्द्रं^ॐ । इन्द्रो-
वृद्धश्रवा^ॐ । वृद्धश्रवा^ॐस्वस्ति । स्वस्ति^ॐवृद्धश्रवा^ॐऽइन्द्रो^ॐन^ॐस्वस्ति । स्व-
स्तिनं^ॐ । न^ॐस्ताक्षर्यं^ॐ । ताक्षर्यो^ॐऽअरिष्टनेमि^ॐ । अरिष्टनेमि^ॐस्वस्ति ।

स्वस्त्यरिष्टनेमिस्ताक्षर्योनें स्वस्ति । स्वस्तिनंः । नऽइन्द्रंः । इन्द्रोवृ-
 द्धश्रवां । वृद्धश्रवांस्वस्ति । वृद्धश्रवाऽइतिवृद्ध । श्रवां । स्वस्तिनंः ।
 नंस्वस्तिवृद्धश्रवाऽइन्द्रोनेंस्वस्ति । स्वस्तिनंः । नस्ताक्षर्यंः । ता-
 क्षर्योऽअरिष्टनेमिं । अरिष्टनेमिंस्वस्ति । अरिष्टनेमिरित्यरिष्ट । नेमिं ।
 स्वस्तिनंः । नंस्वस्त्यरिष्टनेमिस्ताक्षर्योनेंस्वस्ति । स्वस्तिनंः । नऽइन्द्रंः ।
 इन्द्रोवृद्धश्रवां । वृद्धश्रवांस्वस्ति । वृद्धश्रवाऽइतिवृद्ध । श्रवां ।
 स्वस्तिनंः । नंपूषा । पूषानंः स्वस्तिवृद्धश्रवाऽइन्द्रोनेंस्वस्ति । स्वस्ति-
 नंः । नस्ताक्षर्यंः । ताक्षर्योऽअरिष्टनेमिं । अरिष्टनेमिंस्वस्ति । अरिष्ट-
 नेमिरित्यरिष्ट । नेमिं । स्वस्तिनंः । नोबृहस्पतिंः । बृहस्पतिर्नंस्व-
 स्त्यरिष्टनेमिस्ताक्षर्योनेंस्वस्ति । स्वस्तिनंः । नऽइन्द्रंः । इन्द्रोवृद्धश्र-
 वां । वृद्धश्रवांस्वस्ति । वृद्धश्रवाऽइतिवृद्ध । श्रवां । स्वस्तिनंः । नं-
 पूषा । पूषाविश्ववेदां । विश्ववेदांपूषानंः स्वस्तिवृद्धश्रवाऽइन्द्रोनें-
 स्वस्ति । स्वस्तिनंः । नस्ताक्षर्यंः । ताक्षर्योऽअरिष्टनेमिं । अरिष्टने-
 मिंस्वस्ति । अरिष्टनेमिरित्यरिष्ट । नेमिं । स्वस्तिनंः । नोबृहस्प-
 तिंः । बृहस्पतिर्दधातु । दधातुबृहस्पतिर्नंस्वस्त्यरिष्टनेमिस्ताक्षर्योनें-
 स्वस्ति । स्वस्तिनंः । नऽइन्द्रंः । इन्द्रोवृद्धश्रवां वृद्धश्रवांस्वस्ति ।
 वृद्धश्रवाऽइतिवृद्ध । श्रवां । स्वस्तिनंः । नंपूषा । पूषाविश्ववेदां ।
 विश्ववेदाऽइतिविश्व । वेदां ॥

स्वस्तिनंः । नस्ताक्षर्यंः । ताक्षर्योऽअरिष्टनेमिं । अरिष्टनेमि-
 ंस्वस्ति । अरिष्टनेमिरित्यरिष्ट । नेमिं । स्वस्तिनंः । नोबृहस्पतिंः ।
 बृहस्पतिर्दधातु । दधातिवतिदधातु ॥ १ ॥ इति ।

अथ घनलक्षणम्—

जटामुक्त्वा विपर्यस्य तत्पदानि पुनः पठेत् ।

अयं घन इति प्रोक्तः इत्यष्टौ विकृतीः पठेत्(१) ॥ ९ ॥

अन्यच्च घनस्य द्वितीयलक्षणम्—

अन्तात्क्रमं पठेत्पूर्वमादिपर्यन्तमानयेत् ।

आदिक्रमं नयेदन्तं घनमाहुर्मनीषिणः ॥ १० ॥

इत्यष्टविकृतिलक्षणान्युक्तानि । अध्ययने संहितापारायणम्
१, पदपारायणम् २, जटापारायणम् ३, क्रमदण्डपारायणञ्च ४,
एतत्पारायणचतुष्टयमित्यर्थः ॥ ६ ॥

एतेषां शाखाः पञ्च विधा भवन्ति ॥ ७ ॥

एतेषां वेदपारायणानां पञ्च शाखा भवन्तीत्यर्थः ॥ ७ ॥

ताः का ? इत्यत आह—

आश्वलायनी, शाङ्खायनी, शाकला, बाष्कला, मा-
ण्डूकायनाश्चेति ॥ ८ ॥

(१) घनोदाहरणम्—

ॐ समिधाग्निमग्निँसमिधासमिधाग्निन्दुवस्यतदुवस्यताग्निँसमि-
धासमिधाग्निन्दुवस्यत । समिधेतिँसम् । इधा । अग्निन्दुवस्यतदुवस्य-
ताग्निमग्निन्दुवस्यतघृतैर्घृतैर्दुवस्यताग्निमग्निन्दुवस्यतघृतैः । दुवस्यत-
घृतैर्घृतैर्दुवस्यतदुवस्यतघृतैर्बोधयतबोधयतघृतैर्दुवस्यतदुवस्यतघृतैर्बोध-
यत । घृतैर्बोधयतबोधयतघृतैर्घृतैर्बोधयततिथिमतिथिम्बोधयतघृतैर्घृतै-
र्बोधयततिथिम् । बोधयततिथिमतिथिम्बोधयतबोधयततिथिम् । अति-
थिमित्यतिथिम् ॥

आस्मिन्नस्मिन्नास्मिन्हव्याहव्यास्मिन्नस्मिन्हव्या । अस्मिन्हव्याहव्या-
स्मिन्नस्मिन्हव्याजुहोतनजुहोतनहव्यास्मिन्नस्मिन्हव्याजुहोतन । हव्याजुहो-
तनजुहोतनहव्याहव्याजुहोतन । जुहोतनेतिजुहोतन ॥१॥ इति ।

इति प्रसिद्धाः ॥ ८ ॥

तेषामध्ययनम् ॥ ९ ॥

तेषां आश्वलायनीयादिशाखानां समानाध्ययनं सूचयति ॥९॥

अध्यायाश्च चतुःषष्टिर्मण्डलानि दशैव तु ॥१०॥

अध्यायाश्चतुःषष्टिः । 'अग्निमीडे' 'अयं देवाय' इत्यादि चतुः-
षष्टिरध्याया इत्यर्थः । मण्डलानि दशैव तु । 'अग्निमीडे' 'कुषुम्भक'
इत्याद्युपाकर्मप्रसिद्धानीत्यर्थः ॥ १० ॥

वर्गाणां परिसङ्ख्यातं द्वे सहस्रे षडुत्तरे ।

सहस्रमेकं सूक्तानां निर्विशङ्कं विकल्पितम् ॥

दशसससु पठ्यन्ते सङ्ख्यातं वै पदक्रमम् ।

एकशतसहस्रं वा द्वित्रिपञ्चाशत्सहस्राद्धमेतानि
चतुर्दशवासिष्ठानामितरेषां पञ्चाशीतिः क्रमकाले तु
वेष्टव्यं चतुस्त्रिंशत्सहस्राणि तु द्विखण्डानां सहस्राणां
द्वात्रिंशत् षोडशोत्तरा। चत्वारिंशत्सहस्राणि द्वात्रिंश-
तश्चाक्षरसहस्राणि ।

ऋचान्दशसहस्राणि ऋचां पञ्च शतानि च ।

ऋचामशीतिपादश्चैतत्पारायणमुच्यते ॥

एकर्च एकवर्गश्च एकश्च नवकस्तथा ।

द्वौवर्गौ तु द्रवृचौ ज्ञेयौ ऋक्त्रयश्च शतं स्मृतम् ॥

चतुर्ऋचां पञ्च सप्तमधिकं च शतं तथा ।

पञ्चर्चश्च द्विशत्युक्तं सहस्रं रुद्रसंयुतम् ॥

पञ्चचत्वार्यधिकं तु षडृचां च शतत्रयम् ।

सप्तर्चस्य शतं ज्ञेयं विंशतिश्चाधिका स्मृता ॥

अष्टऋचां तु पञ्चाशत्पञ्चाधिकं तथैव च ।

दशाधिकद्विसहस्र पञ्चशाखासु निश्चिता ॥

वर्गाः संज्ञानसूक्तस्य चत्वारश्चात्र मीलिताः ।

एवं पारायणे प्रोक्ता ऋचा सङ्ख्येन न्यूनतः॥११॥

वर्गादि आऋचान्ताः सङ्ख्या बालखिल्यैर्विना ज्ञेया । षडुत्तरसहस्रद्वयवर्गा इत्यर्थः । सहस्रमेकं सूक्तानां निर्विशङ्कं विकल्पितम् । दशसप्तसु पठ्यन्ते सप्तदशाधिकसहस्रमूक्तानीत्यर्थः । सङ्ख्यातं वै पदक्रमं एकं शतसहस्रं वा द्विपञ्चाशत्सहस्राद्धर्मेतानि चतुर्दशपदानि वासिष्ठानामितरेषां पञ्चाशीतिः । एकलक्षद्विपञ्चाशत्सहस्रपञ्चशतचतुर्दश १५२५१४वासिष्ठानाम् । वासिष्ठगोत्रीयाणां 'इन्द्रोतिभिः' (अष्ट० ३अ० ३वर्ग२३) एकसप्ततिपदात्मको वर्गो नास्ति । इतरगोत्रीयाणां पञ्चाशीत्यधिक ८५ पदानीत्यर्थः । अथ बालखिल्यसहिता पदसङ्ख्योच्यते—

लक्षैकं तु त्रिपञ्चाशत्सहस्रं शतसप्तकम् ।

पदानि च द्विनवतिः प्रमाणं शाकलस्य च ॥ १ ॥

एकलक्षत्रिपञ्चाशत्सहस्रसप्तशतद्विनवति १५३७९२श्चाधिकानि पदानीत्यर्थः ।

पदानि बालखिल्यस्य ह्यर्कसङ्ख्याशतानि च ।

अधिकानि तु सप्तैव वर्गा अष्टादश स्मृताः ॥ १ ॥

सप्ताधिकद्वादशशतानि १२०७पदानीत्यर्थः । इत्याश्वलायनानाम् । शाङ्खायनानां तु बालखिल्यसहितपदसङ्ख्योच्यते—

शाकल्यदृष्टे पदलक्षमेकं सार्द्धन्तु वेदे त्रिसहस्रयुक्तम् ।

शतानि सप्तैव तथाऽधिकानि चत्वारि त्रिंशच्च पदानि चर्चा ॥१॥

शाकल्यो माण्डूकगणस्थः । संहिता पदानि—एकलक्षत्रिपञ्चाशत्सहस्रसप्तशतचतुस्त्रिंशदधिकानि १५३७३४ पदानीत्यर्थः ।

पदानि बालखिल्यस्य रुद्रसङ्ख्याशतानि च ।

षट्पञ्चाशदधिकानि वर्गाः सप्तदशास्तथा ॥ १ ॥

एकादशशतषट्पञ्चाशदधिकबालखिल्ये ११५६ पदानीत्यर्थः । अष्टपञ्चाशत्पादात्मकऋक्त्रयस्य 'यमृत्विजो' (अष्ट० ६ अ० ४

वर्ग २९) वर्गो नास्ति । न तु हविष्पान्तीपसूक्ते ' द्वे समीची' (अष्ट० ८ अ० ४ वर्ग १३) वर्गे त्रिकृचानन्तरमेक एवाग्निर्ऋक् । 'यमृत्विजो' ऋक् खिलरूपेण पठन्ति । 'ज्योतिष्मन्तम्' (अष्ट० ६ अ० ४ वर्ग २९) ऋचाभावः । ऋक्त्रयस्य तेषामन्ते पदाभावत्वात् । अन्ते वर्गसमाप्तौ यावन्मात्रमृचं पठन्ति । एवं 'द्वे समीची' इति षट्ऋचो वर्गः । आश्वलायनानां चतुर्ऋचात्मको वर्गः । इत्याश्वलायनशाङ्खायनशाखयोर्भेदरध्ययन इत्यर्थः । यस्य मन्त्रस्य पदाभावस्तस्य खैलिकत्वं सिद्धम् । तर्हि 'उपम्बकं यजामह' (अष्ट० ५ अ० ४ वर्ग ३०) इति मन्त्रस्य पदाभावात्तस्य खैलिकत्वं सिद्धम् । न हि उमागानात् उपलेखायाम् । 'उपम्बकं (अष्ट० ५ अ० ४ वर्ग ३०), प्रथमम् 'भद्रंनः' (अष्ट० ७ अ० ७ वर्ग २), 'प्रजापते' (अष्ट० ८ अ० ७ वर्ग ४), 'ऋतंच' (अष्ट० ८ अ० ८ वर्ग ४०) इति पदक्रममिमुपयाभिगीध्वम् । अर्द्धर्चान्तेपदगीतम् । तस्मात्पदकाले क्रमकाले च पठन्ति । "क्रमो द्वे पदश" इति वचनात् । अत्र द्वितीयपदं नास्ति अर्द्धर्चान्तसमापनात् । क्रमाभावः । तस्मात्पदकाले, क्रमकाले पठनं सएव पदक्रम इत्यर्थः । क्रमकाले तु वेष्टव्यं चतुस्त्रिंशत्सहस्राणि—

षत्वे, णत्वे च दीर्घत्वे आकारे सानुनासिके ।

त्रिचतुष्पञ्चक्रमे अर्द्धर्चान्ते च वेष्टयेत् ॥ १ ॥

क्रमेणोदाहरणानि ज्ञातव्यानि—'सुषुमायातम्' (अष्ट० २ अ० २ वर्ग १), 'मो षुणः' (अष्ट० १ अ० ३ वर्ग १६), 'वाजेषु सा सहिर्भव' (अष्ट० ३ अ० २ वर्ग २२), 'आँ उपानसः' (अष्ट० ८ अ० ५ वर्ग २६), 'न्याविध्यदिलीविशस्य' (अष्ट० १ अ० ३ वर्ग ३), 'अगादारैगुकृष्णा' (अष्ट० १ अ० ८ वर्ग १), 'निरुस्वसारमस्कृतोषसम्' (अष्ट० ८ अ० ७ वर्ग १४), 'अग्निमीडे' 'ऋत्विजमित्यृत्विजम्' इति । चतुस्त्रिंशत्सहस्राणि ३४००० क्रमकाले

वेष्टनानीत्यथः ।

द्विखण्डानां सहस्राणां द्वात्रिंशत्षोडशोत्तरा ।

षोडशोत्तरद्वात्रिंशत्सहस्राणि ३२०१६ द्विखण्डानीत्यर्थः । च-
त्वारिंशत्सहस्राणि द्वात्रिंशतं चाक्षरसहस्राणि । चतुर्लक्षद्वात्रिंश-
त्सहस्राक्षराणि ४३२००० इत्यर्थः । द्वात्रिंशतं चाक्षरसहस्राणीत्यर्थ-
समाप्तेः पुनर्वचनमुक्तम् ।

अथ पारायणे ऋक्परिमाणा उच्यन्ते—

ऋचां दशसहस्राणि ऋचां पञ्चशतानि च ।

ऋचामशीतिपादश्चैतत्पारायणमुच्यते ॥ १ ॥

एतत्पारायणं बालखिल्यैर्विना सङ्ख्यातम् । बालखिल्यानि
पारायणे न सन्ति । तदुच्यते—ऋग्वेदान्तर्गतं बालखिल्यमे-
कादश ११सूक्तम् । सूक्तसहस्र १०००सप्तदशाधिक १७मित्यत्र
ऋचां दशसहस्राणीत्येतत्सङ्ख्याव्यतिरिक्तानि बालखिल्यानीति
प्रसिद्धिः । तत्र यज्ञानुष्ठाने ब्राह्मणे सूत्रे च श्रूयते—“बालखिल्याः
शंसन्ति प्राणा वै बालखिल्या” (ऐ०ब्रा०६पञ्चि० २८खं०) इति ।
“अभि प्र वः सुराधसम् (अष्ट०६ अ०४ वर्ग १४) इति षड् बाल-
खिल्यानां सूक्तानि” (ऐ०आर०५ खं० १०) इति ब्राह्मणे आ-
रण्यके । ‘अथ बालखिल्या विहरेत् तदुक्तं षोडशिना’ इति सूत्रका-
रः । श्रौतस्मार्त्तसर्वकर्मानुष्ठाने बालखिल्यप्रसिद्धिः । वेदपारायणे
वर्जमित्यर्थः । शौनकाचार्यवचनात् । यथा—प्रेषाध्याय, कुन्तपा-
ध्याय, निविदाध्याय, सुपर्णाध्यायश्चेति । तद्बालखिल्याध्याय
इत्यर्थः । बालखिल्यसहितासर्वानुक्रमणीयमन्त्ररूपीऋक्सङ्ख्यो-
च्यते—द्विपञ्चाशदधिकपञ्चशतदशसहस्राणीति १०५५१ । बालखि-
ल्यव्यतिरिक्तसङ्ख्या तु—द्विसप्तत्यधिकचतुःशतदशसहस्रऋक्
१०४७२ । एतत्सङ्ख्या नित्या द्विपदा नैमित्तिकद्विपदा सहिता
उक्ता । हवनाध्ययनाभ्यां समाना सा नित्या द्विपदा । आसां

सङ्ख्या उपलेखायाम् । तच्च-‘साधुः’ (अष्ट०१ अ०५ वर्ग १४), ‘असिक्न्या’ (अष्ट०३ अ०५ वर्ग २३), ‘सिषक्तु न’ (अष्ट०४ अ०२ वर्ग १६), ‘उरौ देवा’ (अष्ट०४ अ०२ वर्ग १२), ‘उरौदेवा’ (अष्ट०४ अ०२ वर्ग २२), ‘विद्वेषांसी’ (अष्ट०४ अ०६ वर्ग १२), ‘अया वाजं’ (अष्ट०४ अ०६ वर्ग ३), ‘महिराधः’ (अष्ट०४ अ०७ वर्ग ३४), ‘आवां सुम्ने’ (अष्ट०५ अ०१ वर्ग ४), ‘ते ते देवाय’ (अष्ट०५ अ०२ वर्ग २३), ‘रायस्कामः’ (अष्ट०५ अ०३ वर्ग १७), ‘प्रति न स्तोमं’ (अष्ट०५ अ०३ वर्ग २७), ‘स्वायु-धासः’ (अष्ट०५ अ०४ वर्ग २४), ‘पितुर्न पुत्रः’ (अष्ट०६ अ०१ वर्ग ३४), ‘स नो बाजेषु’ (अष्ट०६ अ०४ वर्ग १), ‘गावो न यूयं’ (अष्ट०६ अ०४ वर्ग ६), ‘पवस्व सोममन्दयन्’ (अष्ट०७ अ०२ वर्ग १६) इति तिस्रः, ‘परिसुवानो’ (अष्ट०६ अ०८ वर्ग ८), ‘नृभिर्ये मा नः’ (अष्ट०७ अ०६ वर्ग १५), ‘प्रत्यञ्जमर्कमनयञ्छचीभिः’ (अष्ट०८ अ०८ वर्ग १५) इति द्विपदैकपदा द्वाविंशतिः । तासां सप्तदश १७ द्विपदा एकपदाः पञ्च ५ इति । हवनाध्ययने विप-रीता, सा नैमित्तिकद्विपदा । ता आह वर्गरूपेण—‘पश्वानतायुं’ (अष्ट०१ अ०५ वर्ग ९) दश, ‘रयिर्न’ (अष्ट०१ अ०५ वर्ग १०) दश, ‘वनेषु’ (अष्ट०१ अ०६ वर्ग ११) दश, ‘श्रीणं’ (अष्ट०१ अ०६ वर्ग १२) दश, ‘शुकः शुशुकाँ’ (अष्ट०१ अ०५ वर्ग १३) दश, ‘वनेम पूर्वीः’ (अष्ट०१ अ०५ वर्ग १४) दश, ‘अग्ने त्वन्नः’ (अष्ट०४ अ०१ वर्ग १६) चत्वारि, ‘अग्ने भव’ (अष्ट०५ अ०२ वर्ग २३) षट्, ‘प्रथुक्रेतु’ (अष्ट०५ अ०३ वर्ग २५) दश, ‘राजा राष्ट्राणां’ (अष्ट०५ अ०३ वर्ग २६) दश, ‘क ई व्यक्ता’ (अष्ट०६ अ०४ वर्ग २३) दश, ‘बभ्रुरेको’ (अष्ट०६ अ०२ वर्ग ३६) दश, ‘परिप्रधन्व’ (अष्ट०७ अ०६ वर्ग २०) दश, ‘तन्ते सोतारो’ (अष्ट०७ अ०६ वर्ग २१) द्वादश, ‘इमा नुकं’ (अष्ट०८ अ०८ वर्ग १५)

चत्वारि, 'आयाहि वनसा' (अष्ट०८ अ०८ वर्ग ३०) चत्वारिती नैमित्तिकद्विपदा चत्वारिंशोत्तरशतम् १४० इति ।

हवने एकैका । अध्ययने द्वे द्वे । आसामन्त्या एका उर्वरिता सा नित्या द्विपदा । उक्तं च परिभाषायाम्—'विशिका द्विपदा विराजस्तदर्द्धमेकपदा द्विद्विपदास्तृचः समामनन्ति । आयुक्ष्वन्त्या द्विपदैव' (परिभा० १२खं) इति । द्विद्विपदास्तृचः समामनन्ति । यस्य सूक्तस्य द्विद्विपदाः समामनन्ति तास्तृचः अध्ययने चतुष्पदाः कृत्वेत्यर्थः । आयुक्ष्वान्त्या द्विपदैव । सूक्तस्यर्चा युजो या न भवति तास्त्वन्त्या नित्या द्विपदैव । एवमध्ययने द्वावर्द्धर्च ऋगेव प्राधान्यम् । त्रीण्यर्द्धर्चायाः कथम् ? तत्रापि द्वावर्द्धर्चावेका ऋचा । अर्द्धर्चा एका कर्तव्या । अध्ययनसम्प्रदायवलात् । 'अनादेशेऽष्टाक्षराः पादाश्चतुष्पदाश्चर्च' (परिभा० ३खं०) इति परिभाषायाम् । अध्ययने त्रीण्यर्द्धर्चऋगेव सम्प्रदायो नास्ति । आसां परिमाणमाह—'अग्निं होतारम्' (अष्ट०२ अ०१ वर्ग१२) पञ्च, 'सहिशर्द्धान' (अष्ट०२ अ०१ वर्ग१३) षड्, 'अयं जायत' (अष्ट०२ अ०१ वर्ग१४) पञ्च, 'विश्वो विहायाः' (अष्ट०२ अ०१ वर्ग१५) तिस्रः, 'यं त्वं रथम्' (अष्ट०२ अ०१ वर्ग१६) पञ्च, 'प्रतद्वोचे यं' (अष्ट०२ अ०१ वर्ग१७) षट्, 'एन्द्रयाहुष नः' (अष्ट०२ अ०१ वर्ग१८) पञ्च, 'इमां ते वाचं' (अष्ट०२ अ०१ वर्ग१९) चत्वारि, 'स नो नव्येभि' (अष्ट०२ अ०१ वर्ग१९) वर्जम् । 'इन्द्राय हि द्यौः' (अष्ट०२ अ०१ वर्ग२०) सप्त, 'त्वया वयं' (अष्ट०२ अ०१ वर्ग२१) षड्, 'अवर्म ह' (अष्ट०२ अ०१ वर्ग२२) एका, 'वनोति हि' (अष्ट०२ अ०१ वर्ग२२) एका, 'आत्वा जुवो' (अष्ट०२ अ०१ वर्ग२३) षट्, 'स्तीर्णम्' (अष्ट०२ अ०१ वर्ग२४) पञ्च, 'इमे वां सोमा' (अष्ट०२ अ०१ वर्ग२५) एका, 'इमे ये ते सुवायो वा' (अष्ट०२ अ०१ वर्ग२५) एका, 'प्रमुज्येष्टम्' (अष्ट०२ अ०१

वर्ग २६) षट्, 'ऊती देवानाम्' (अष्ट०२ अ०१ वर्ग ६६) वर्जम् । 'सुषुमायातम्' (अष्ट०१ अ०२ वर्ग १) त्रीणि, 'प्रमपू-
 षणः' (अष्ट०२ अ०२ वर्ग २) चतुष्कम्, 'अस्तु श्रौषट्' (अष्ट०२
 अ०२ वर्ग ३) चत्वारि, 'शचीभिर्नः' (अष्ट०२ अ०२ वर्ग ३)
 वर्जम् । 'वृषन्निद्र' (अष्ट०२ अ०२ वर्ग ४) पञ्च, 'ये देवासो'
 (अष्ट०२ अ०२ वर्ग ४) वर्जम् । 'तवत्यन्नर्षम्' (अष्ट०२ अ०६
 वर्ग २८) एका, 'सखे सखायम्' (अष्ट०३ अ०४ वर्ग १२)
 एका, 'अयारुचा' (अष्ट०७ अ०५ वर्ग २३) त्रीणि, एतास्त्रीणि त्री-
 ण्यर्द्धर्चा ऋचा हवनीयाश्चतुर्नवतिसङ्ख्या । इति त्रीण्यर्द्धर्च ऋग्व-
 वने । अध्ययने अर्द्धर्चद्वयेन ऋगोका । अर्द्धर्चैर्नैकैव ऋगद्वये
 कर्त्तव्य इत्यर्थः । एकर्चस्य ऋगद्वयं विराट्छन्दो विना कथं भवति ?
 इत्याशङ्क्य तत्रोच्यते—विराट्छन्दः सर्वच्छन्दसि व्याप्तं वर्त्तते ।
 उक्तं चारण्यके—“चत्वारः पुरुषा इति वाध्वः शरीरपुरुषश्छन्दः
 पुरुषो वेदपुरुषो महापुरुष इति” (शा० आर० अ०८ खं०३) ।
 “तस्योष्णिग्लोमानि त्वग्गायत्री त्रिष्टुप्मांसमनुष्टुप् स्नावान्यस्थि
 जगती पङ्क्तिर्मज्जा प्राणो बृहती” (ऐ० आर० २ खण्ड ६)
 इति । “यान्येतानि विराट्चतुर्थान्येवमु हेवैवं विदुष एतदहः सर्वै-
 श्छन्दोभिः प्रतिपन्नं भवति” (ऐ० आर० १ खण्ड १२)
 इति प्राप्तो भवतीत्यर्थः । “गायत्रीश्च पङ्क्तिश्च व्यतिषजति गायत्रो
 वै पुरुषः पाङ्काः पशव” इति ब्राह्मणम् । अत्रोदाहरणम्—
 “पवस्व सोम मन्दयन् (अष्ट०७ अ०२ वर्ग १६) तिस्रो
 नित्यद्विपदा गायत्र्यः” इति सर्वानुक्रमणायम् । “द्विपादै पुरुषो
 वीर्यं त्रिष्टुब्बिराड्भ्यामनयोर्द्वाविंशयोर्द्विपदयोरयं पुरुषः” । अत्रो-
 दाहरणानि—“आवां सुम्ने वरिमन्” (अष्ट०६ अ०१ वर्ग ४),
 “प्रत्यञ्चमर्कमनयन्” (अष्ट०८ अ०८ वर्ग १५), “परिसुवानो
 गिरिष्ठाः” (अष्ट०६ अ०८ वर्ग ८) जगती पाद इति । एवं सर्व-

व्याप्तौ भवतीत्यर्थः । “छन्दोऽसि जज्ञिर” इति श्रुतिः । तथा च शतपथब्राह्मणे—“किञ्छन्दः कादेवता प्रतिष्ठेऽइति द्विपदा छन्दो, विष्णुर्देवता प्रतिष्ठे” इति । यथा विष्णुः सर्वव्याप्तस्तथा विराट्छन्द इत्यर्थः । विराट् छन्दस्तु चतुष्पदा । त्रीण्यर्द्धर्चायां पञ्चपदा ऋक्कर्त्तव्येति । किं प्रमाणम् ? तत्रोच्यते—

एकपाद्भूयो द्विपदो विचक्रमेद्विपात्रिपादमभ्येति पश्चात् ।

चतुष्पादेति द्विपदामभिस्वरे सम्पश्यन्पङ्कीरुपतिष्ठमानः ॥

(अष्ट०८ अ०६ वर्ग २३) ।

एकपादा द्विपदा नित्या द्विपात्रिपादमभ्येति । एकाभूता भवन्तीत्यर्थः । अस्योदाहरणम् “अग्निं होतारं मन्ये० दसम् । यऽऊर्द्धया० कृपा” (अष्ट०२ अ०१ वर्ग१२) । अग्रे अर्द्धर्चा—“घृतस्य विभ्राष्टिमनुवाष्टि० सर्पिषः” (अष्ट०२ अ०१ वर्ग१२) इति द्विपदा । चतुष्पादात्—“पश्वानतायुम्०” (अष्ट०१ अ०५ वर्ग९) । एकार्द्धर्चा त्रिपदा, एकार्द्धर्चा द्विपदा, एका ऋक् पञ्चपदा अध्ययने । ‘द्विर्द्विपदास्तृचः समामनन्ति’ इत्यत्र समपादग्रहणात् । असमानपादा विरुद्धा, तर्हि पङ्क्तिच्छन्दो पञ्चपदा भवति । तस्य द्वितीयभेदो विराट्, तस्मात्पञ्चपादत्वं प्राप्तम् । समपादा वा असमपादो विराट्छन्द इत्यर्थः । अत्र श्रुतिः—

“समौ चिद्धस्तौ न समं विविष्टः सम्मातरा चिन्नासमं दुहाते”

(अष्ट०८ अ०६ वर्ग२३) इत्यनया ऋचा परिहारः । दक्षिणवामहस्तौ समौ कर्तृत्वे असमावित्यर्थः । अथाध्ययने ऋक्सङ्ख्योच्यते षण्णवत्यधिकचतुःशतदशसहस्राणीति १०४९६ । ताः सहितनैमित्तिकद्विपदाश्चत्वारिंशोत्तरशतसहितदशसहस्राणीति । १०५६६ । ‘सङ्ज्ञानमुशनावदत्’ सूक्तस्य पञ्चदशर्चैकीकृत्य १०५८० एवं पारायणे ऋक्सङ्ख्या । ‘ऋचां दशसहस्राणि’ इति वचनस्य सङ्ख्या पूर्णा भवतीत्यर्थः । एका उर्वरिता सा “भद्रज्ञो अपि

वातयमनः" (अष्ट०७ अ०७ वर्ग२) इति पादाधिक्यमनुक्रमणि-
कावृत्तावप्युक्तेः । 'भद्रं पुच्छम् (ऐ० आर० ५ खं० ८) इत्या-
रण्यके ।

अथ सञ्ज्ञानसूक्तम्—

सञ्ज्ञानमुशनाऽवदत्सञ्ज्ञानं वरुणोऽवदत् ।

सञ्ज्ञानमिन्द्रश्चाग्निश्च सञ्ज्ञानं सविता वदत् ॥ १ ॥

सञ्ज्ञानं नश्वेभ्यः सञ्ज्ञानमरणेभ्यः ।

सञ्ज्ञानमश्विना युवमिहास्मासु नियच्छताम् ॥ २ ॥

यत्कक्षीर्वासं वननं पुत्रोऽअङ्गिरसाभवेत् ।

तेन नोऽद्य विश्वदेवाः सम्प्रियां समजीजनन् ॥ ३ ॥

संबो मनांसि जानतां समाकूतिर्भनामसिं ।

असौ यो विमना मनः संसमावर्त्तयामसि ॥ ४ ॥

नैर्हस्त्यं सेनादरणं परिवर्त्मे तु यद्भविः ।

तेनाऽमित्राणां बाहून्हविषा शोषयामसि ॥ ५ ॥

परिवर्त्मान्येषामिन्द्रः पूषा च सञ्जतुः ।

तेषां वोऽअग्निदग्धनामग्निमूहृढानामिन्द्रो हन्तु वरं वरम् ॥ ६ ॥

एषु नह्यवृषाजिनं हरिणस्य धियं यथा ।

पराँऽअमित्राँऽएष त्वर्वाची गौरुपाजतु ॥ ७ ॥

प्राध्वराणां पते वसो होतर्वरेण्य क्रतो ।

तुभ्यं गायत्रमृच्यते ॥ ८ ॥

गोकामोऽअन्नकामः प्रजाकामोऽउत कश्यपः ॥ ९ ॥

भूतं भविष्यत्प्रस्तौति सहब्रह्मैकमक्षरं बहु ब्रह्मैकमक्षरम् ॥ १० ॥

यदक्षरं भूतं कृतं विश्वेदेवाऽउपासते ।

महःऋषिमस्यगोप्तारं जमदग्निरकुर्वतम् ॥ ११ ॥

जमदग्निराप्यायते छन्दोभिश्चतुरुत्तरैः ।

राजा सोमस्य भक्षेण ब्रह्मणा वीर्यावताम् ॥ १२ ॥

शिवा नः प्रदिशो दिशः सत्या नः प्रदिशो दिशः ।

अजो यत्तेजो ददृशे शुक्रं ज्योतिः परो गुहा ॥ १३ ॥

यदृषिः कश्यपः स्तौति सत्यं ब्रह्म चराचरम् ध्रुवं ब्रह्मचरा-
चरम् ।

त्रयायुषं जमदग्नेः कश्यपस्य त्रयायुषमगस्त्यस्य त्रयायुषम् ॥ १४ ॥

यदेवानां त्रयायुषं तन्मेऽस्तु त्रयायुषं सर्वमस्तुशतायुषं
बलायुषम् ॥ १५ ॥

(तच्छंयोरारवृणी महे गातुं यज्ञाय गातुं यज्ञपतये ।

दैवी स्वस्तिरस्तुनः स्वस्तिर्मानुषेभ्यः ।

ऊर्ध्वं जिगातु भेषजं शन्नो अस्तु द्विपदे शं चतुष्पदे ॥ १॥)

(अष्ट०८ अ०८ परिशिष्ट)

इति सञ्ज्ञानसूक्तं पञ्चदशर्चात्मकम् । अस्य ग्रहणे प्रमाण-
माश्वलायनसूत्रम् । तच्च—“समानीव” इत्येका, “तच्छंयोरारवृणी-
मह” इत्येकेति । तथा च शाङ्खायनस्य कौषीतकिसूत्रम्—“अथो-
पाकरणमोषधीनां प्रादुर्भावे हस्तेन श्रवणेन वाऽक्षतसक्तूनां धानानां
च दधिघृतमिश्राणां प्रत्यृचं वेदेन जुहुयादिति हैक आहुः सूक्तानु-
वाकाद्याभिरिति वाऽध्यायायर्षेयाद्याभिरिति माण्डूकेयोऽथ इ स्माह
कौषीतकिरग्निमीडे पुरोहितमित्येका कुष्ठुम्भकस्तदब्रवीदावदस्त्वं
शक्नुने भद्रमावद गृणानां जमदग्निना धामन्ते विश्वं भुवनमधि-
श्रितं गन्ता नो यज्ञं यज्ञियाः सुशमि यो न स्वोऽअरणः प्रति-
चक्ष्वविचक्ष्वग्ने याहि मरुत्सखा यत्ते राजं घृतं हविरितिद्वृवा त-
च्छंयोरारवृणीमहइत्येका हुतशेषाद्धविः प्राश्रन्ति”(कौ०गृ०सू० ४
अ० ५खं०) इति । पञ्चशाखानां पारायणे ‘तच्छंयोरारवृणीमह’
इत्यत्र समाप्तिरेकवेदत्वात् । उक्तञ्च—

ऋचां समूह ऋग्वेदस्तमभ्यस्य प्रयत्नतः ।

पठितः शाकलेनादौ चतुर्भिस्तदनन्तरम् ॥

साङ्ख्याश्वलायनौ चैव माण्डूका बाष्कलास्तथा ।

बह्वृचा ऋषयः सर्वे पञ्चैते लोकवेदिनः ॥ इति ।

साङ्ख्यानाम शाङ्खायन इति ।

अथ पारायणे वर्गसङ्ख्योच्यते-‘एकर्व एकवर्गश्च एकर्व न-
वकस्तथा’ । एकर्व एकवर्गो ‘जातवेदसे’ (अष्ट०१ अ०७ वर्ग७)
इत्यर्थः । नवर्व एकवर्गः ‘आपो हि ष्टा (अष्ट०७ अ०५ वर्ग५)
इति । द्वौवर्गौ तु द्वृचौ ज्ञेयौ, द्वौ वर्गौ द्वृचवित्यर्थः । ‘अग्ने त्व-
न्नोऽन्तमः’ (अष्ट०४ अ०१ वर्ग१६), ‘आयाहि वनसा सह’
(अष्ट०८ अ०८ वर्ग३०) इति । ऋक् ऋषयश्च शतं स्मृतम् । तृचो
वर्गाः शतमित्यर्थः १०० । ‘उत्तयं चमसं नवम्’ (अष्ट०१ अ०२
वर्ग२) इत्यादि ।

चतुर्ऋचां पञ्चसप्तत्यधिकं च शतं तथा ।

चतुर्ऋचवर्गाः पञ्चसप्तत्यधिकशत१७५मित्यर्थः । ‘यदङ्ग
दाशुषे त्वम्’ (अष्ट०१ अ०१ वर्ग२) इत्यादि ।

पञ्चर्वं तु द्विशतकं सहस्रं रुद्रसंयुतम् ।

पञ्चर्ववर्गा एकादशाधिकद्वादशशतानीत्यर्थः १२११ । ‘अ-
ग्निमीडे’ इत्यादि,

पञ्चचत्वार्यधिकं तु षड्ऋचां तु शतत्रयम् ।

षड्ऋचवर्गाः पञ्चचत्वारिंशदधिकशतत्रय ३४५ इत्यर्थः ।

‘अश्विना यज्वरीरिष’ (अष्ट०१ अ०१ वर्ग५) इत्यादि,

सप्त ऋचां शतं ज्ञेयं विंशतिश्चाधिकाः स्मृताः ।

सप्तर्चवर्गा विंशत्यधिकशत१२० इत्यर्थः ॥

‘यच्चिद्धि सत्यसोमपा’ (अष्ट०१ अ०२ वर्ग२७) इत्यादि,

अष्टऋचां तु पञ्चाशत्पञ्चाधिकास्तथैव च ।

अष्टर्चवर्गाः पञ्चाधिकपञ्चशत ५०५ इत्यर्थः । ‘इन्द्रं विश्वा-

ऽअवीवृधन् (अष्ट०१ अ०१ वर्ग२१) इत्यादि । एवं दशा-

धिकसहस्रद्वयवर्गा २०१० इत्यर्थः । पञ्चशाखासु निश्चिताः ।
पञ्चशाखानां पारायणे निश्चयेन इत्यर्थः ।

वर्गाः सञ्ज्ञानसूक्तस्य चत्वारश्चात्र मीळिताः ।

सञ्ज्ञानसूक्तस्य चत्वारोवर्गाश्चात्र मिलित्व दशाधिकसहस्र-
द्वयमित्यर्थः ।

एवं पारायणे प्रोक्ता ऋचां सङ्ख्येन न्यूनतः ।

एवं पूर्वोक्तप्रकारेण वर्गस्य ऋक्न्यूनसङ्ख्येन दशर्चस्य
पञ्चऋक् त्रीण्यर्द्धर्चस्य ऋकर्तव्येत्यर्थः । एवं चतुर्विधपारायणेऽपि
ज्ञेयम् । 'समानीव' (अष्ट०८ अ०८ वर्ग४९) इति शाकलानां,
'तच्छँटयोरिति' बाष्कलानामित्यत्र बाष्कलशाखाध्ययनमनुक्र-
मणिकावृत्तावुक्तम् । तच्च—

गौतमादौशिजः कुत्सः पारुच्छेपाह्वेः परः ।

कुत्सादीर्घतमेत्येवं बाष्कलाध्ययने क्रमः ॥

अस्यार्थः—गौतमादौशिजः कुत्सः । 'उपपयन्तो' (अष्ट०१ अ०
५ वर्ग २१), 'नासत्याभ्याम्' (अष्ट०१ अ०८ वर्ग ८), 'अग्निं होता-
स्म' (अष्ट०२ अ०१ वर्ग १२), 'इमं स्तोमम्' (अष्ट०२ अ०७ वर्ग ६);
'वेदिषदे' (अष्ट०२ अ०२ वर्ग ५) एव बाष्कलक्रम इत्यर्थः । अत्रैव-
मुक्ते उत्तममण्डले नवके अनुक्रमविपर्यासः । तच्च—'स्वादोरभक्षि'
(अष्ट०६ अ० ४ वर्ग ११) सूक्तान्ते 'अभिप्रवः सुराधसम्' (अष्ट०६
अ०४ वर्ग १४), 'अ सुश्रुतम्' (अष्ट०६ अ०४ वर्ग १६) इति सूक्त-
द्वयं पठित्वा, 'अग्रऽआयाहाग्निभिः' (अष्ट०६ अ०४ वर्ग ३२) इति
पठेत् । ततः 'आप्र द्रव' (अष्ट०६ अ०६ वर्ग १) अध्याये 'गौर्धयति'
(अष्ट०६ अ०६ वर्ग २८) अनुवाको दशसूक्तात्मकः शाकलस्य ।
पञ्चदशसूक्तात्मको बाष्कलस्य । तत्रोच्यते—'गौर्धयति' सूक्तान-
न्तरं 'यथा मनौ सांवरणौ' (अष्ट०६ अ०४ वर्ग १८), 'यथा मनौ
विवस्वति' (अष्ट०६ अ०४ वर्ग २०), 'उपमन्त्वा' (अष्ट०६ अ०४
वर्ग २२), 'एतत्तऽइन्द्र' (अष्ट०६ अ०४ वर्ग २४), 'भूरिदिन्द्रस्य'

(अष्ट०६ अ०४ वर्ग२६) इत्यन्तानि पञ्चसूक्तानि पठित्वा, 'आत्वा-
गिरो रथीरिव' (अष्ट०६ अ०६ वर्ग३०) इति पठेयुः । अन्ते - 'सं-
समित्' (अष्ट०८ अ०८ वर्ग४२) सूक्तानन्तरं पञ्चदशऋचात्मकं
'सञ्ज्ञानमुशनावदत्' इत्यादि 'तच्छ्रियोराष्टणीमह' इत्यन्तं वेदस-
माप्तिरिति बाष्कलशाखाध्ययनम् । एवमध्ययनाभावाज्जाखाऽभाव
इत्यर्थः । सूक्तसहस्रसप्तदशाधिकात् अष्टौ सूक्तानि बाष्कलस्या-
धिकानीत्यर्थः । 'प्रति ते' (अष्ट०६ अ०४ वर्ग२७), 'युवं देवा'
(अष्ट०६ अ०४ वर्ग२८), 'यमृत्विजो' (अष्ट०६ अ०४ वर्ग२९),
'इमानिवाम्' (अष्ट०६ अ०४ वर्ग३०) इति चत्वारि बालखिल्य-
सूक्तानां लोप इत्यर्थः ।

यस्तानृग्वेदचैवाप्यधीते स नाकपृष्ठं भजते इ शश्वत् ।

अस्यार्थः यः तान् ऋगर्थवित् वेद विदितः हवने पारायणे च
अधीते सः वेदिताऽध्येता च नाकपृष्ठं शश्वत्सदा भजते । इ
प्रसिद्धौ । इतोऽमुं लोकमेत्युत तस्मान्न प्रच्यवते हीत्यर्थः ।

अथ पारायणफलं तदुक्तमारण्यके—“यद्धि सन्धिं विवर्चयति
तं निर्भुजस्य रूपमथ यच्छुद्धे अक्षरे अभिव्याहरति तत्प्रतृणस्य
रूपमग्रऽउऽएवोभयमन्तरेणोभयव्याप्तं भवत्यन्नाद्यकामो निर्भुजं
ब्रूयात्स्वर्गकामः प्रतृणमुभयकाम उभयमन्तरेणेति” ।

अस्यार्थः—द्वयोः पदयोरक्षरयोर्वाऽपि सन्धिस्तस्य अविच्छे-
दाध्ययनं तन्निर्भुजं संहितापारायणमुच्यते । शुद्धे द्वे पदे अक्षरे वा
सन्धिमकुर्वतोच्चारणं तत्प्रतृणं तत्पदपारायणम् । संहितापदाभ्या-
मुभाभ्यां व्याप्तमुभयमन्तरेण क्रमपारायणमित्यर्थः । तथा च सति,
त्रिभिः कृत्वा स्वरास्वरं विजानाति मात्रामात्रां विभजन्ते सा संहि-
तेति । एवमेतां संहितां यो वेद सन्धीयते प्रजया पशुभिर्यशसा
ब्रह्मवर्चसेन स्वर्गेण लोकेन सर्वमायुरेतीति । तस्मात्क्रमादृते द्वे पदे
संहिता द्वै पदस्वरश्च न सिध्यति । द्वै पदसिद्धे उत्तरारम्भः कर्तुं

न शक्यते । अतश्च पादार्द्धचक्रक, सूक्तसिध्यर्थं भगवता पाश्चा-
लेन स्थापितानां पारायणकर्मणां क्रमपारायणमुत्तमं भवतीति च ।
अत्र श्लोकः—प्रागाथेन पुरा दानं दृष्ट्वा क्रुद्धो महासुनिः ।

अर्थवन्तं क्रमं ब्रूयादेवतायाश्च शास्त्रतः ॥

अतो ऋग्यजुषां बृंहणं पदैः स्वरैश्चाध्ययनं तथा त्रिभिः ।

अतोऽपि अस्मादपि हेतोः क्रमः अर्थवान्भवति । क्रमेण कृ-
त्वा ऋग्वेदपारायणे ऋचां बृंहणं साधारणं भवति । इदमित्थमेव
पाठ इति स्वरमात्रादिरूपेण निश्चयो भवति । तथा यजुर्वेदपारा-
यणे यजुषां बृंहणं नाम साधारणं स्वरमात्रादिरूपेण इदमित्थमेव
पाठ इति निश्चयो भवति, इत्यतिदेशः । इत्यलं प्रपञ्चेन ।

अथ पारायणविधिः । अत्रादौ कलशस्थापनाद्युक्तं महार्णवे-
तीर्थे देवालये गेहे प्रशस्ते सुपरिष्कृते ।

कलशं सुदृढं तत्र सुनिर्णितं सुभूषितम् ॥ १ ॥

पुष्पपल्लवमालाभिश्चन्दनैः कुङ्कुमादिभिः ।

मृत्तिकायवसम्मिश्रं वेदमध्ये न्यसेत्ततः ॥ २ ॥

पञ्चाशद्भिः कुशैः कार्यो ब्रह्मा पश्चान्मुखस्थितः ।

स्नापितः स्थापितः कुम्भे चतुर्बाहुश्चतुर्मुखः ॥ ३ ॥

वत्सजान्वाकृतिं वेदमुत्तराग्रैः कुशैः कृतम् ।

ब्रह्मोपधाने दत्त्वा तं ततः स्वस्त्ययनं पठेत् ॥ ४ ॥

प्रतिष्ठां कारयेत्पश्चात्पूजाद्रव्यमथोच्यते ।

यज्ञोपवीतं नैवेद्यं वस्त्रचन्दनकुङ्कुमैः ॥ ५ ॥

स्रग्धूपदीपताम्बूलैः(१)रैतैश्चापि पितामहम् ।

ब्रह्मयज्ञानमिति वा गायत्र्या वा प्रपूजयेत् ॥ ६ ॥

उपाध्यायं च सम्पूज्य यथापाठं पठेत्ततः ॥

ततो होमादि वक्ष्यमाणं कृत्वापठेदित्यर्थः । तत्रैव बौधायनः—

‘स्थण्डिलं कल्पयित्वाग्निमुपसमाधाय तं परिस्तीर्याष्येनै-

ताभ्यो देवताभ्यो जुहोत्यग्नये सोमाय विश्वेभ्योदेवेभ्यो ब्रह्मणे ऋषिभ्यो ऋग्भ्यो यजुर्भ्यः सामभ्यः श्रद्धायै मेधायै प्रज्ञायै धारणायै श्रियै ह्रियै सावित्र्यै सवित्रे प्रजापतये काण्डऽऋषयेऽ-
ग्नये काण्डऽऋषये विश्वेभ्योदेवेभ्यः काण्डऽऋषिभ्यः संहिताभ्यो देवताभ्यऽउपनिषद्भ्यो याज्ञिकीभ्यो देवताभ्य उपनिषद्भ्यो वारुणी-
देवताभ्य उपनिषद्भ्यो हव्यवाहाय विश्वेभ्योदेवेभ्यो वक्षणेभ्यो-
ऽनुमस्यै स्विष्टकृते च पृथक् स्वाहाकारेण हुत्वा व्याहृतिभिश्च हुत्वा पुनः परिषिञ्चति समाप्ते चैता यजुषा तर्पयति ।

अन्ते एता 'अग्निसोमाद्या' यजुषा पदेन सह तर्पयेत् । यद्वा-
"भूर्देवांस्तर्पयामि" इत्यादि यजुषा तर्पयित्वाऽन्यार्दींस्तर्पयेदित्यर्थः ।

महार्णवे—

(१) 'एवमृग्वेदस्य काण्डऽऋष्यादिवर्जमास्विष्टकृतस्तेषां स्थाने शतर्चिभ्यो माध्यमेभ्यो गृत्समदाय विश्वामित्राय वामदेवायाऽत्रये भरद्वाजाय जमदग्नेये गौतमाय वसिष्ठाय प्रागाथेभ्यः पावमानीभ्यः शुद्रसूक्तेभ्यो महानाम्नीभ्य इति' । 'ततो वेदादिमारभ्य सन्ततमधीयीत' इत्याह भगवान्बोधायनः ।

पुनर्महार्णवे—

'अथातः पारायणविधिं व्याख्यास्याम आसमाप्तेर्नाश्रीयाद्यथा-
शक्तिं वाऽऽपः पयः फलान्योदनं वा हविष्यमात्रमन्नमल्पं भुक्त्वा तदा
ऽशेषमधीयीत, ग्रामात्प्राच्यामुदीच्यां वा दिश्युपनिष्क्रम्याग्निमुपस-
माधाय परिस्तीर्यधमं प्रज्वालयाज्येनैताभ्यो देवताभ्यो जुहोत्यग्नये
सोमायेन्द्राय प्रजापतये बृहस्पतये विश्वेभ्योदेवेभ्यो ब्रह्मणे ऋषिभ्य
ऽऋग्यजुर्भ्यः सामभ्यः श्रद्धायै मेधायै प्रज्ञायै धारणायै सदसस्प-
तयेऽनुमतये श्रियै ह्रियै सावित्र्यै सवित्रे प्रजापतये काण्डऽऋषये
सोमाय काण्डऽऋषयेऽग्नये काण्डऽऋषये विश्वेभ्योदेवेभ्यः काण्ड-
ऽऋषिभ्यः सांहितीभ्यो देवताभ्यऽउपनिषद्भ्यो याज्ञिकीभ्यो देव-

ताभ्य ऽउपनिषद्भ्यो वारुणीभ्यो देवताभ्य ऽउपनिषद्भ्यो हव्यवाहाय विश्वेभ्यो वरुणेभ्योऽनुमत्यै स्विष्टकृते च पृथक् स्वाहाकारेण हुत्वा व्याहृतिभिश्च पुनः परिषिञ्चति समाप्ते चैता यजुषा तर्पयतीति ।

अन्ते एता'अग्निसोमाद्या' यजुषा पदेन सह तर्पयेत् ।

यद्वा—'भूर्देवांस्तर्पयामि'इत्यादियजुषा तर्पयित्वाऽग्न्यादींस्तर्पयेदित्यर्थः । महार्णवः—

'एवमृग्वेदिनां काण्डऽऋष्यादिवर्जमास्विष्टकृतस्तेषां स्थाने 'शतर्चिभ्य' इत्यादि 'महानाम्नीभ्य' इत्यन्तं प्राग्वत् । 'ततो वेदादिमारभ्य सन्ततमधीयीत नास्यान्तराऽनध्यायो नास्यान्तरा जननमरणे अशुचिः' । आशौचं नेत्यर्थः । 'नान्तरा व्याहरेन्न विरमेद्यावन्तमधीयीत' । यावत्पर्यन्तं पठेत्तावत्पर्यन्तं न विरमेन्नान्यच्च वदेदित्यर्थः । 'यदन्तरा विरमेत् त्रीन्प्राणानायम्य प्रणवं वा प्रविधाय यावत्कालमधीयीत । ततः सर्वनिशान्तरं सङ्ग्रामारण्यसल्लिलं लोप्य परिदध्यात्' । निशान्तरं सन्ध्यानिशादींल्लोप्य विहाय समापयेदित्यर्थः । 'आदावन्ते च ब्राह्मणभोजनं दक्षिणां च दद्यात्' इति महार्णवोक्तं विधानम् ॥

अथ कमलाकरः—

'य एतेन विधिना वेदमधीयीत सन्ततः पृतो वेदो भवति मनः शुद्धिश्च भवति' वेदरूपो भवतीत्यर्थः । 'द्वाभ्यां पारायणाभ्यां ऋग्भिश्चाऽभोजन इहाधीतेऽनृतेभ्यः प्रमुच्यते । त्रिभिर्बहुभ्यः पतनीयपातकेभ्यः, शूद्रायां रेतः सिल्का गङ्गाऽप्सु वन्निमज्यश्च भवति । चतुर्भ्यः शूद्रान्नभोजनात्स्त्रीसेवनाच्च, पञ्चभिरयाज्ययाजनाद्ग्राह्यग्रहणात्, षड्भिर्ब्राह्मणस्य लोहितकरणात्स्त्रीलोहित करणात्पशुहननात्सुवर्णस्तेयात्पतितसंयोगाच्च, सप्तभिः प्राजापत्यस्य हीनचरणाद्यज्ञोपबन्धनाच्चाष्टभिश्चान्द्रायणस्यान्तराऽऽचरणाद्गुरुतल्पगमनाद्गजस्वलागमनाच्च, नवभिः सुरापानाद्दशभिर्पूर्वजन्मेहजन्मकृतैः सर्वैः पापैः प्रमुच्यते स्वर्गलोकं गच्छति इति । अग्निष्टोमादिक-

तुभिरिष्टं भवति, पितृन्त्स्वर्गलोकं गमयति ।

वेदाध्यायी सदैव स्यादपाप्मा सत्यवाक् शुचिः ।

यं यं कामं कामयते तं तं वेदेन साधयेत् ॥

असाध्यं नास्ति यत्किञ्चिद्ब्रह्मणो हि फलं महत्' ।

ऋग्विधाने—

आदावेव तु सावित्र्या कर्म कुर्वीत शान्तये ।

पुष्टये पशुलाभाय धनलाभाय भूतये ॥

एषा हि संहिता देवैः सर्वब्रह्ममयी निचृत् ।

उग्रेण तपसा दृष्टा विश्वामित्रेण धीमता ॥

होमांश्च जपयज्ञांश्च नित्यं कुर्वीत वै तथा ।

सर्वकामप्रसिध्यर्थं परं ब्रह्मेदमुच्यते ॥

एषा वै प्रतिक्रामोक्ता शत्रुपक्षविनाशिनी ।

अक्षरप्रतिक्रामेयमभिचारेषु शस्यते ॥

सर्वसंहितया प्रत्यृचं होम आष्येन तिलेन वा ।

“आज्यं द्रव्यमनादेशे जुहोतिषु विधीयते” इति ब्राह्मोक्तेः ।

सर्वपापहरो होमस्तिलैः सर्वत्र शस्यते ॥

इति विष्णुधर्मोचराख ।

शातातपः—

कृच्छ्रो देव्ययुतं चैव वेदपारायणं तथा ।

तिलहोमसहस्रं च सममेतच्चतुष्टयम् ॥

इदं केवलम् । अन्त्ये चान्द्रमसम् ।

इति कमलाकरभट्टकृतो वेदपारायणविधिः समाप्तः ॥ १२ ॥

व्याख्या चरणव्यूहस्य आद्यखण्डस्य तेन वै ।

यथामति विरचिता महादेवप्रसादतः ॥

इति चरणव्यूहे प्रथमखण्डव्याख्यासमाप्ता ।

इति प्रथमः ऋग्वेदखण्डः समाप्तः ।

अथ यजुर्वेदखण्डः ।

यजुर्वेदस्य षडशीतिर्भेदा भवन्ति । तत्र चरका नाम द्वादश भेदा भवन्ति, चरका आह्वरकाः कठाः प्राच्यकठाः कपिष्ठलकठाश्चारायणीया वारायणीया वार्त्तान्तवेद्या श्वेताश्वतरा औपमन्यवः पाताण्डनीया मैत्रायणीयाश्चेति । तत्र मैत्रायणीया नाम षड्भेदा भवन्ति, मानवा वाराहा दुन्दुभाश्छागलेया हारिद्रवेद्या श्यामायनीयाश्चेति । तेषामध्ययनं ।

द्वे सहस्रे शते न्यूने मन्त्रे वाजसनेयके ।

ऋग्गणः परिसङ्ख्यातं ततोऽन्यानि यजूषिच ।

अष्टौ शतानि सहस्राणि चाष्टाविंशतिरन्यान्यधिकश्च पादमेतत्प्रमाणं यजुषां हि केवलं सवालखिल्यं सशुक्रियं ब्राह्मणं च चतुर्गुणं । तत्र तैत्तिरीयका नाम द्विभेदा भवन्त्यौखेयाः खारिडकेयाश्चेति । तत्र खाण्डिकेया नाम पञ्चभेदा भवन्ति, कालेता शाठ्यायनी हैरण्यकेशी भारद्वाज्यापस्तम्बीचेति । तेषामध्ययनमष्टादशयजुःसहस्राण्यधीत्यशाखापारो भवति, तान्येव द्विगुणान्यधीत्यपदपारो भवति, तान्येव त्रिगुणान्यधीत्य क्रमपारो भवति, षडङ्गान्यधीत्य षडङ्गविद्भवति ।

त्रिगुणं पठ्यते यत्र मन्त्रब्राह्मणयोः सह ।

यजुर्वेदः स विज्ञेयः शेषाः शाखान्तराः स्मृताः ॥

शिञ्जा कल्पो व्याकरणं निरुक्तं छन्दो ज्योतिषमिति षडङ्गानि ।

छन्दः पादौ तु वेदस्य हस्तौ कल्पोऽथ पठ्यते ।

ज्योतिषामयनं चक्षुर्निरुक्तं श्रोत्रमुच्यते ॥

शिक्षा घ्राणं तु वेदस्य मुखं व्याकरणं स्मृतम् ।

तस्मात्साङ्गमधीत्यैव ब्रह्मलोके महीयते ॥

तथा प्रतिपदमनुपदं छन्दो भाषाधर्मो मीमांसा-
न्यायस्तर्क इत्युपाङ्गानि । तत्र परिशिष्टानि भवन्ति, यू-
पलक्षणं छागलक्षणं प्रतिज्ञाऽनुवाकसङ्ख्याचरणव्यूह-
श्राद्धकल्पशुल्कानि पार्षदमृग्यजूषीष्टकापूरणं प्रवरा-
ध्यायोक्थशास्त्रक्रतुसङ्ख्या निगमा यज्ञपाद्वर्षहौत्रकं
प्रसवोत्थानं कूर्मलक्षणमित्यष्टादश परिशिष्टानि भव-
न्ति । तत्र कठानां योगा येन विशेषस्तत्र प्राच्योदी-
च्यनैर्ऋत्यवाजसनेया नाम पञ्चदश भेदा भवन्ति, जा-
वाला बौद्धायनाः काण्वा माध्यन्दिनेयाः शाफेयास्ताप-
नीयाः कपोलाः पौण्डरवत्सा आवटिकाः परमावटिकाः
पाराशरा वैणेया वैधेया अद्धा बौधेयाश्चेति । तेषामध्य-
यनं सौक्तिकं प्रवचनीयाश्चेति ।

मन्त्रब्राह्मणकल्पानामङ्गानां यजुषामृचाम् ।

षण्णां यः प्रविभागज्ञः सोऽध्वर्युः कृत्स्नमुच्यते ॥१॥

अथ द्वितीयखण्डं व्याख्यायते—

यजुर्वेदस्य षडशीतिर्भेदा भवन्ति । अत्र शाखाभेदो ग्राह्यः ।
षट् अशीतिर्भेदा इत्यर्थः । तत्र चरकानां द्वादश भेदा भवन्तीति
स्पष्टार्थः । ते के भेदाः ? चरकाः, आहरकाः, कठाः, प्राच्य-
कठाः, कपिष्ठलकठाः, आरायणीया, वारायणीया, वार्त्तान्त-
वेया, श्वेताश्वतरा, औपमन्यवः, पाताण्डनीया, मैत्रायणीयाश्चेति ।
मैत्रायणीयानां षट् भेदा भवन्ति । मानवा, दुन्दुभा, वाराहका,
(१) छागलेया, हारिद्रवेया, श्यामायनीयाश्चेति । इति षट् मैत्रा-
यणीयशाखागणा इत्यर्थः । मैत्रायणीयानां केचित्सप्त भेदा भव-

न्ति इति वदन्ति 'श्यामा' इत्यधिकं तदधिकमेव । मैत्रायणीयस्तु वाजसनेयवेदाध्यायी । मानवं कल्पसूत्रम् । तेषामध्ययनमष्टोत्तर-
शतं यजुः सहस्राण्यधीत्य शाखापारो भवति । तेषामध्ययने द्विच-
त्वारिंशदध्यायाः । अष्टशताधिकसहस्रमन्त्रा इत्यर्थः । तान्येव
द्विगुणान्यधीत्य पदपारो भवति, द्विवारपठनात्पदपारायणफलं
भवतीत्यर्थः । तान्येव त्रिगुणान्यधीत्य क्रमपारो भवति, त्रिवारप-
ठनात्क्रमपारायणफलं भवतीत्यर्थः । पदक्रमाध्ययनं भवतीत्यर्थः ।

'षडङ्गान्यधीत्य षडङ्गधिङ्गवति' तानि कानि षडङ्गानि ?
उच्यन्ते—

शिक्षादीनि षडङ्गानि भवन्ति । षडुपाङ्गान्यपि प्रतिपदादितर्का-
न्तानि भवन्ति । तस्मिन्यजुर्वेदे यूपलक्षणादि-कूर्मलक्षणान्तान्यष्टा-
दश परिशिष्टसूत्राणि भवन्ति । एतेषां व्याख्यानान्यग्रे वक्ष्यामः ।
तत्र प्राच्योदीच्यां नैर्ऋत्यां निर्ऋत्यस्तत्र वाजसनेयानां पञ्चदश-
भेदा भवन्ति । प्राच्य उदीच्य नैर्ऋत्येषु तिसृषु दिक्षु वाजसनेय-
वेदोत्पत्तिरग्रे वक्ष्यामः । इतरदेशेषु वेदशाखयोर्विभाग उच्यते ।
तच्च महार्णवे—

पृथिव्या मध्यरेखा च नर्मदा परिकीर्तिता ।

दक्षिणोत्तरयोर्भागे शाखा वेदाश्च उच्यते ॥ १ ॥

नर्मदादक्षिणे भागे आपस्तम्ब्याश्वलायनी ।

राणायनी पिप्पला च यज्ञकन्याविभागिनः ॥ २ ॥

माध्यन्दिनी शाङ्गायनी कौथुमी शौनकी तथा ।

नर्मदोत्तरभागे च यज्ञकन्याविभागिनः ॥ ३ ॥

तुङ्गा कृष्णा तथा गोदा सङ्गाद्रिशिखरावधि ।

आ आन्ध्रदेशपर्यन्तं बह्वृचश्चाश्वलायनी ॥ ४ ॥

उत्तरे गुर्जरे देशे वेदो बह्वृच ईरितः ।

कौषीतकीब्राह्मणं च शाखा शाङ्गायनी स्थिता ॥ ५ ॥

आन्ध्रादि दक्षिणाग्नेयी गोदा सागरआवधि ।

यजुर्वेदस्तु तैत्तिर्य आपस्तम्बी प्रतिष्ठिता ॥ ६ ॥

सह्याद्रिपर्वतारम्भाद्दिक्षां नैऋत्यसागरात् ।

हिरण्यकेशी शाखा च पशुरामस्य सन्निधौ ॥ ७ ॥

मयूरपर्वताच्चैव यावद्गुर्जरदेशतः ।

व्याप्ता वायव्यदेशात्तु मैत्रायणी प्रतिष्ठिता ॥ ८ ॥

अङ्गवङ्गकलिङ्गश्च कानीनो गुर्जरस्तथा ।

वाजसनेयी शाखा च माध्यन्दिनी प्रतिष्ठिता ॥ ९ ॥

ऋषिणा याज्ञवल्क्येन सर्वदेशेषु विस्तृता ।

वाजसनेयवेदस्य प्रथमा काण्वसञ्जका ॥ १० ॥ इति ।

व्यासशिष्यो वैशम्पायनो निगदाख्यं यजुर्वेदं पठित्वा शि-

ष्याञ्चकार । तच्च भागवते—

वैशम्पायनशिष्या वै चरकाध्वर्यवोऽभवन् ।

यच्चेरुर्ब्रह्महत्यांहः क्षपणं स्वगुरोर्व्रतम्-॥ १ ॥

याज्ञवल्क्यश्च तच्छिष्य आहांहो भगवन्कियत् ।

चरितेनाल्पसाराणां चरिष्येऽहं सुदुश्चरम् ॥ २ ॥

इत्युक्तो गुरुरप्याह कुपितो याह्वलं त्वया ।

त्रिप्रावमन्त्रा शिष्येण मदधीतं त्यजाश्विति ॥ ३ ॥

देवरातसुतः सोऽपि च्छर्दित्वा यजुषां गणम् ।

ततो गतोऽथ मुनयो ददृशुस्तान्यजुर्गणान् ॥ ४ ॥

यजूंषि तित्तिरा भूत्वा तल्लोलुपतयाऽऽददुः ।

तैत्तिरीया इति यजुःशाखा आसन्सुपेशलाः ॥ ५ ॥

याज्ञवल्क्यस्ततो ब्रह्मन् छन्दांस्यधिगवेषयन् ।

गुरोरविद्यमानानि सूपतस्थेऽर्कमीश्वरम् ॥ ६ ॥

याज्ञवल्क्य उवाच—‘ओं नमो भगवते आदित्याय’ इत्यार-

भ्य(१)‘यातयामयजुः काम उपसरामि’ इत्यन्तं तुष्टाव । सूत उवाच—

(१) जीर्णभुक्ते, उच्छिष्टे, वान्ते यातयामशब्द इति निघण्टुः ।

एवं स्तुतः स भगवान्वाजिरूपधरो हरिः ।

यजूंष्ययातयामानि मुनयेऽदात्प्रसादितः ॥ ७ ॥

यजुर्भिरकरोच्छाखा दश पञ्चशतैर्विभुः ।

जगृहुर्वाजसन्यस्ताः काण्वमाध्यन्दिनादयः ॥ ८ ॥

इत्यादि ग्रन्थपर्यालोचनया यजुर्वेदत्यागानन्तरं देवरातसुतेन अब्राह्मणत्वमिया सविता सूर्यो वाजिरूपेण वाजेभ्यः केसरेभ्यः वाजेन वेगेन वा सन्यस्तास्त्यक्ताः शाखा वाजसनेयी सञ्ज्ञा । शाखारण्डत्वपरिहारार्थं चातुर्वेद्यत्वसङ्ख्यासंरक्षणार्थं च वाजिरूपेण सूर्येणायातयामानि यजूंषि मुनये वृत्तानि तैर्यजुर्भिरुपरतैः स मुनिस्ताः वाजसन्यः पञ्चदशशाखा अकरोत् । तस्माच्च मुनेः सकाशात्काण्वा माध्यन्दिनादय अध्ययनं चक्रुः । ते पञ्चदश भवन्ति । अथ प्रसङ्गाद्यजुर्वेदस्य शाखाप्रणयनविचारः किञ्चिदुच्यते । तत्र यजुर्वेद एव प्रथमः ।

तथा च विष्णुपुराणे —

एक एव यजुर्वेदस्तं चतुर्धा व्यकल्पयत् । इति ।

यजुर्वेदो यज्ञोपयोगित्वरूपयोगात्सर्वोऽपि वेदो यजुर्वेद इत्युच्यते । यजुर्वेदस्य शाखाभेदं सविस्तरमाह—

यजुर्वेदतरोः शाखाः सप्तविंशन्महामुने ।

वैशम्पायननामासौ व्यासशिष्यश्चकार वै ॥ १ ॥

शिष्येभ्यः प्रददौ ताश्च जगृहुस्तेऽप्यनुक्रमात् ।

याज्ञवल्क्यस्तु तस्याभूद्ब्रह्मरातसुतो द्विज ॥ २ ॥

शिष्यः परमधर्मज्ञो गुरुवृत्तिरतः सदा ।

ऋषिर्योऽद्य महामेरोः समाजे नागमिष्यति ॥ ३ ॥

तस्य वै सप्तरात्रात्तु ब्रह्महत्या भविष्यति ।

पूर्वमेवं मुनिगणैः समयो यः कृतो द्विज ॥ ४ ॥

वैशम्पायन एकस्तु तं व्यतिक्रान्तवांस्तदा ।

स्वस्त्रीयं बालकं सोऽथ पदधृष्टमघातयत् ॥ ५ ॥
 शिष्यानाह स भोः शिष्या ब्रह्महत्यापहं व्रतम् ।
 चरध्वं मत्कृते सर्वे न विचार्यमिदं तथा ॥ ६ ॥
 अथाह याज्ञवल्क्यस्तु किमेतैर्बहुभिर्द्विजैः ।
 क्लेशितैरल्पतेजोभिश्चरिष्येऽहमिदं व्रतम् ॥ ७ ॥
 ततः कुद्धो गुरुः प्राह याज्ञवल्क्यं महामुनिम् ।
 मुच्यतां यन्वयाधीतं मत्तो विप्रावमानक ॥ ८ ॥
 निस्तेजसो वदस्येनान्यत्त्वं ब्राह्मणपुङ्गवान् ।
 तेन शिष्येण नार्थोऽस्ति ममाज्ञाभङ्गकारिणा ॥ ९ ॥
 याज्ञवल्क्यस्ततः प्राह भक्त्यैतत्ते मयोदितम् ।
 ममाप्यलं त्वयाऽधीतं यन्मया तदिदं द्विज ॥ १० ॥

श्रीपराशर उवाच —

इत्युक्तो रुधिराक्तानि सरूपाणि यजूषि सः ।
 छर्दयित्वा ददौ तस्मै ययौ च स्वेच्छया मुनिः ॥ ११ ॥
 यजूष्यथ विसृष्टानि याज्ञवल्क्येन वै द्विज ।
 जगृहुस्तित्तिरा भूत्वा तैत्तिर्यास्तु ततः स्मृताः ॥ १२ ॥
 ब्रह्महत्याव्रतं चीर्णं गुरुणा चोदितैस्तु तैः ।
 (१)चक्रुराध्वर्यवं ते तु चरणान्मुनिसत्तम ॥ १३ ॥
 याज्ञवल्क्योऽपि मैत्रेय प्राणायामपरायणः ।
 तुष्टाव प्रयतः सूर्यं यजूष्यभिलषंस्ततः ॥ १४ ॥

अस्वार्थः—‘यजुर्वेदतरोः’ इत्यादिना सप्तविंशतिः । इयं च
 प्रधानशाखानां सङ्ख्या । ब्रह्माण्डपुराणोक्तषडशीतिशाखाभेदस्तु
 प्रतिशाखाविवक्षया ताश्च शुक्लयजुः पञ्चदशकं सहेत्येकशाखा आप-
 स्तम्बोक्ता इति द्रष्टव्यम् । याज्ञवल्क्येन छर्दितैर्यैर्यजुर्भिस्तैत्तिरीय-
 शाखा बभूव । ते याज्ञवल्क्यव्यतिरिक्ता वैशम्पायनाशिष्या याज्ञव-

लक्येन छद्दितं विप्ररूपेण ग्रहीतुमनुचितमिति तित्तिरपक्षिणो भूत्वा
याज्ञवल्क्यविस्मृष्टानि यजूषि जगृहः । ततस्ताः शाखास्तैत्तिरीया
बभूवुरित्यर्थः । याज्ञवल्क्यव्यतिरिक्तानां चरकाध्वर्युसञ्ज्ञां निर्वक्ति-
चरकाध्वर्यवस्ते वै चरणान्मुनिसत्तम ।

‘वरकाध्वर्यव’ इति पाठे वरणाद्यजुषां ग्रहणात् । आध्वर्यवं
चक्रुरित्यर्थः । यजूषि वैशम्पायनेनाधीतानि ।

याज्ञवल्क्यस्ततो ब्रह्मञ्छन्दांस्यधिगवेषयन् ।

गुरोरविद्यमानानि सूपतस्थेऽर्कमीश्वरम् ॥ इति भागवतोक्तेः ।

याज्ञवल्क्य उवाच—

नमः सवित्रे द्वाराय मुक्तेरमिततेजसे ।

ऋग्यजुःसामरूपाय त्रयीधामात्मने नमः ॥ १५ ॥

इत्यादि ‘पराशर उवाच’ इत्यन्तां स्तुतिं कृत्वा—

इत्येवमादिभिस्तेन स्तूयमानः स वै रविः ।

वाजीरूपधरः प्राह त्रियतामभिवाञ्छितम् ॥ १६ ॥

याज्ञवल्क्यस्तदा प्राह प्रणिपत्य दिवाकरम् ।

यजूषि तानि मे देहि यानि सन्ति न मे गुरौ ॥ १७ ॥

पराशर उवाच—

एवमुक्तो ददौ तस्मै यजूषि भगवान् रविः ।

अयातयामसञ्ज्ञानि यानि वेत्ति न तद्गुरुः ॥ १८ ॥

यजूषि यैरधीतानि तानि विप्रैर्द्विजोत्तम ।

वाजिनस्ते समाख्याताः सूर्याऽश्वः सोऽभवद्यतः ॥ १९ ॥

शाखाभेदास्तु तेषां वै दश पञ्च च वाजिनाम् ।

काण्वाद्यास्तु महाभागा याज्ञवल्क्यप्रवर्तिताः ॥२०॥ इति ।

तद्गुरुवैशम्पायनो यानि न वेत्ति तेषां व्यासेनानुपदिष्टत्वा-
दिति भावः । वाजिनः समाख्याता वाजिरूपसूर्यप्रोक्तसंहिता-
ध्यायित्वात् ।

अग्निपुराणेऽपि—

काण्वामाध्यन्दिनीसञ्ज्ञा कठी माध्यकठीतथा ।
 मैत्रायणीयसञ्ज्ञा च तैत्तिरीयाभिधानका ॥ १ ॥
 वैशम्पायनिकेत्याद्याः शाखा याजुषसञ्ज्ञिता । इति ।
 आदिशब्देन एतदन्वशाखाग्रहणम् । तदुक्तं तृप्तिहपराक्षरे—
 प्रथमो याज्ञवल्क्यश्च आपस्तम्बो द्वितीयकः ।
 तृतीयो मूलघटकश्चतुर्थो वाणसः स्मृतः ॥ १ ॥
 पञ्चमः सहवासश्च षष्ठः स्याद्गोत्रपण्डितः ।
 रामानुजः सप्तमोक्त अष्टमश्च गयावलः ॥ २ ॥
 त्रिदण्डो नवमः प्रोक्तो नवशाखाः प्रकीर्त्तिताः ।
 तन्मध्ये सहवासस्तु कर्मनिष्ठो द्विजाग्रणीः ॥ ३ ॥
 एवं शाखादेशभेदाद्ब्रह्मवस्तु द्विजातयः ।
 तत्रापि कर्मनिष्ठाश्च ग्राह्या यज्ञादिकर्मसु ॥ ४ ॥
 हीना द्विजातयः सर्वे त्याज्याः सर्वत्र कर्मसु ।

हीना द्विजातयः—अभीरादयः । परदेशे त्रिदण्डवेषधारिणः
 सन्ध्यासिनः स्वग्रामे परिग्रहयुक्तास्ते त्रिदण्डिनः । गोत्रपण्डितो-
 वैश्ययाजकः । मूलघटको—नागवल्लीरोपकः । निर्गूला इति
 प्रसिद्धाः । अन्ये वाणसादि प्रसिद्धाः । केचिद्धर्मशास्त्रानभिज्ञा
 वानप्रस्थाज्जाता 'वाणसा' इति वदन्ति । तद्वाक्यमारूढपतित-
 परम् । तदुक्तं कूर्मपुराणे वानप्रस्थाश्रमधर्मे—

यस्तु पत्न्या वनं गत्वा मैथुनं कामतश्चरेत् ।
 तद्गतं तस्य लुप्येत प्रायाश्चिच्छीयते द्विजः ॥
 तत्र यो जायते गर्भो न संस्पृश्यो द्विजातिभिः ।
 न हि वेदेऽधिकारोऽस्य तद्वंशेऽप्येवमेव हि ॥

आरूढपतितः प्रोक्तो मुनिभिस्तत्त्वदर्शीभिः । इति ।
 वाजसनीयवेदोत्पत्तिरित्यर्थः । जाबाला, बौधायनाः,

काण्वाः, माध्यन्दिनेयाः, शाफेयाः, तापनीयाः, कपोलाः, पौण्ड-
रवत्साः, आवटिकाः, परमावटिकाः, पाराशराः, वैणेयाः, वैधेयाः,
अद्धाः, बौधेयाः इति पञ्चदशशाखा इत्यर्थः । 'प्रतिपदमनुपदम्'
प्रतिपदे अनुपदं अल्पपदं कर्तव्यमित्यर्थः । 'छन्दः' छन्दोरत्नाक-
रादि । 'भाषा' शब्द परिभाषा । 'धर्मः' धर्मशास्त्रं मितक्षरादि ।
'मीमांसा' प्रसिद्धा । (जैमिनिमहर्षिकृतमध्यायद्वादशकम्) 'न्यायस्त-
र्कः' न्यायशब्देन काणादसूत्रम् । तर्कशब्देन गौतमसूत्रम् । इति
षडुपाङ्गानि । उपज्योतिषं-ज्योतिःशास्त्रम् । साङ्गलक्षणं सामुद्रि-
कादि । यूपलक्षणं, छागलक्षणं च यज्ञे प्रसिद्धम् । प्रतिज्ञासूत्रं खण्ड-
त्रयात्मकम् । अनुवाकाध्यायः । वेदशाखापरिज्ञानार्थं चरणव्यू-
हसूत्रम् । श्राद्धसूत्रं नवखण्डात्मकम् । श्रौतयज्ञार्थमण्डपर-
चनात्मकं शुल्बसूत्रम् । पार्षदपरिशिष्टसूत्रम् । ऋग्यजुर्निर्णयात्मकं
ऋग्यजुःपरिशिष्टसूत्रम् । इष्टकापूरणपरिशिष्टसूत्रम् । गोत्रप्रवर-
निर्णयार्थः प्रवराध्यायः । उक्थयशास्त्रपरिशिष्टम् । क्रतुसङ्ख्या ।
निगम, यज्ञपार्श्व, हौत्रक, प्रसवोत्थान, कूर्मलक्षणपरिशिष्टपञ्चकं
यज्ञेषु प्रयोजनं प्रसिद्धम् । एतानि परिशिष्टान्यष्टादशसङ्ख्यकानि
कात्यायनमहर्षिप्रणीतानि ।

द्वे सहस्रे शते न्युने मन्त्रे वाजसनेयके ।

ऋग्गणः परिसङ्ख्यातमेतत्सर्वं सशुक्रियम् ॥

वाजसनेयके वेदे नवशताधिकसहस्रमन्त्रा इत्यर्थः । एतत्स-
कलं सशुक्रियमन्त्रं 'ऋचं व्वाचम्' इति षट्त्रिंशदध्यायोक्तचतु-
र्विंशत्चात्मकसहितं, मध्यान्हे शुक्लवर्णेन सूर्येण दत्तः सशुक्रयज्ञः
परिसङ्ख्यात इत्यर्थः । वेदोपक्रमणे चतुर्दशयुक्तपौर्णिमाग्रहणा-
च्छुक्लयजुः । प्रतिपदायुक्तपौर्णिमाग्रहणात्कृष्णयजुरिति वा । ऋ-
क्सङ्ख्या पञ्चविंशत्युत्तरैकोनविंशतिः १९२५ । खिलमन्त्राः
'अभिश्च' इति षट्त्रिंशत्यध्यायोक्ताः । यजुः सङ्ख्या अष्टाविंश-

त्युचाराष्टशतान्यष्टौ सहस्राणि । 'ब्राह्मणं च चतुर्गुणम्' वेदचतुर्गुणं
शतपथब्राह्मणमित्यर्थः ।

यजुर्वेदतरोरासन् शाखा एकोत्तरं शतम् ।

तत्रापि च शिवाः शाखाः दश पञ्च च वाजिनाम् ॥

तत्रापि मुख्या विज्ञेया शाखा या कण्वसञ्ज्ञका । इति
ग्रन्थान्तरे ।

तैत्तिरीयकानां द्विभेदा भवन्ति, औखेया, खाण्डिके-
याश्चेति । खाण्डिकेयानां पञ्चभेदा भवन्ति । कालेता, शाठ्या-
यनी, हिरण्यकेशी, भारद्वाजी, आपस्तम्बीति । तेषामध्ययनप-
रिमाणम्—

काण्डास्तु सप्त विज्ञेयाः प्रश्नाश्चाधिक्यकाश्चतुः ।

चत्वारिंशत्तु विज्ञेया अनुवाकाः शतानि षट् ॥ १ ॥

एकपञ्चाशदधिकाः सङ्ख्याः पञ्चाशदुच्यते ।

द्विसहस्रञ्चैकशतमष्टानवति चाधिका ॥ २ ॥

लक्षैकं तु द्विनवति सहस्राणि प्रकीर्तितम् ।

पदानि नवतिश्चैव तथैवाक्षरमुच्यते ॥ ३ ॥

लक्षद्वयं त्रिपञ्चाशत्सहस्राणि शताष्टकम् ।

अष्टषष्ट्याधिकं चैव यजुर्वेदप्रमाणकम् ॥ ४ ॥

काण्डाः ७ । प्रश्नाः ४४ । अनुवाकाः ६५१ । पन्नाशी-
२१९८ । पदानि १९२०९० । अक्षराणि २५३८६८ ।

शाखावाक्यान्ययुतानि सहस्राणि नवानि च ।

चतुः शतान्यशीतिश्च अष्टौ वाक्यानि गण्यते ॥ १ ॥

इति ब्राह्मणे अष्टौ वाक्यसङ्ख्या १९४८० । इति तैत्तिरी-
यनिगदवेदाख्यसङ्ख्योक्ता इत्यर्थः । तत्र कठानां तृपगायतुचतु-
श्चत्वारिंशदुपग्रन्थाः ।

मन्त्रब्राह्मणयोर्वेदस्त्रिगुणं यत्र पठ्यते ।

यजुर्वेदः सविज्ञेय अन्ये शाखान्तराः स्मृताः ॥

चतुश्चत्वारिंशदुपग्रन्थाः । अध्यायाः समीपे उक्ताश्चत्वारिंशत् ।
मन्त्रश्च ब्राह्मणं च मन्त्रब्राह्मणे तयोर्मन्त्रब्राह्मणयोः तयोश्च वेद इति
सज्जा । तदुक्तं—‘मन्त्रब्राह्मणयोर्वेद इति नामधेयम्’ इत्यृचशाखीयप्रा-
तिशाख्यभाष्यकारेणोब्वटेन आपस्तम्बसामान्यसूत्रभाष्यकारेण क-
पर्दिना धूर्त्तस्वामिना च । तथा च सति मन्त्रो नाम संहितामन्त्रस्ताह-
ङ्गमन्त्ररूपसंहितायास्तन्मध्ये एव तदग्रे ब्राह्मणत्वेन पठनमित्युभयथा-
ऽपि संहितात्वेन पदत्वेन क्रमत्वेन च पठनं त्रिगुणं पठनमिति ‘स मन्त्र-
ब्राह्मणयोर्वेदस्त्रिगुणं यत्र पठ्यते’ इत्यर्थः । एतादृशपठनं शाखाया
अध्ययनं स यजुर्वेदस्तच्च तैत्तिरीयशाखायामेवास्ति । तथा हि
सम्पश्यामि—“प्रजाऽअहमिह प्रजासो मानवीः” इति संहिताम-
न्त्रः । एतस्यैव ब्राह्मणं संहितायामेव तदग्रे एव सम्पश्यामि—“प्र-
जाऽअहमित्याह यावन्त एवेति” ब्राह्मणमित्युभयोरपि संहितात्वेन
पदत्वेन क्रमत्वेन पठनं त्रिगुणितं पठनं भवति । एतादृशमुदाहर-
णान्तरमाह—‘इमामगृभ्णन्त्रशनामृतस्य पूर्वऽआयुषिविदयेषु’ इति
संहितामन्त्रः । एतस्यैव ब्राह्मणं संहितायामेव तदग्रे एव संहिता-
रूपेण वर्तते । तत्कथम् ? इत्यपेक्षायामाह—“इमामगृभ्णन्त्रशनामृ-
तस्येत्यश्वाभिधानीमादत्त” इति ब्राह्मणम् । अनयोरपि त्रिगुणत्वेन
पठनम् । “उदात्तश्चानुदात्तश्च स्वरितश्च स्वरास्त्रय” इति त्रिगुणत्वेन
पठनं भवति । एते त्रिगुणाः कस्यापि शाखायां न भवन्ति किन्तु
गाथा सङ्ग्रन्थत्वात् । एवमन्यान्यपि बहूनि वाक्यानि सन्ति
तानि विस्तरभयान्नोक्तानि । अतः कारणात् ‘अन्ये शाखान्तराः
स्मृताः । तेषामध्ययनं प्रवचनीयाश्चेति’ एतेषां शुक्लकृष्णयजुषां
पठनं प्रवचनीयाः प्रतिवचनत्वेन आर्षादिपाठत्वेन च समाप्तमित्यर्थः ।

अन्यान्यपि पुराणवाक्यानि सङ्गृहीतानि—

अग्निमीडंनमस्तुभ्यमिषे त्वोर्जे लसत्तनुः ।

अग्नेऽआयाहिधीतये शन्नो देवी स्वरूपवान् ॥ १ ॥

इषे त्वोर्जे यजुर्वेदशब्दः पुरुष एव च ।
 नभश्च पूर्णिमामूर्य उदयव्यापिनी तथा ॥ २ ॥
 सङ्गृह्यमाणश्च यो वेदं प्रतिवर्षे व्रतं चरेत् ।
 यातयामानिवृत्त्यर्थं छन्दस्य च विशेषतः ॥ ३ ॥
 तस्योष्णिक्छन्दलोमेषु गायत्री च त्वचा स्मृता ।
 मांसेषु त्रिष्टुभं विद्यादनुष्टुबुधिरः स्मृतः ॥ ४ ॥
 अस्थीषु जगती चैव मञ्जासु पङ्क्तिरेव च ।
 प्राणेषु बृहती छन्दो यजुर्वेदस्य लक्षणम् ॥ ५ ॥

एतदर्थं एतरेयश्रुतिः—“शुक्लकृष्णकजीनिकेति स यदि ह वा
 ऽअपि मूषा वदति य ऽएवमेतं छन्दस्यं छन्दस्त्वं वेद”इत्यन्तम् ।

पुण्याहवाचने मन्त्रान् प्रोक्षणे कङ्कणस्य च ।
 सभायां ब्रह्मयज्ञे च इषे त्वोर्जे यजुः पठेत् ॥ १ ॥
 शाङ्खायनं ब्रह्मयज्ञे इषे त्वोर्जे यजुः स्मरेत् ।
 श्रौते स्मार्त्ते च पूर्त्ते च सर्वकर्मसु योजितः ॥ २ ॥
 ऋग्यजुः सामार्थर्वाश्च सभायां कुण्डमण्डपे ।
 ब्रह्मयज्ञे प्रतिसरे पठेद्दे स्वस्तिवाचने ॥ ३ ॥
 अन्यत्र समुदायश्च प्रायश्चित्ते सभामु ते ।
 यजुर्वेदोपनिषदे मन्त्राः शाकलसञ्ज्ञकाः ॥ ४ ॥
 उपदिष्टाः शौनकेन आत्मशिष्याय शाकले ।
 तेषां शाकलमन्त्राणां यजुःसञ्ज्ञा समीरिता ॥ ५ ॥
 यस्य वेदे शाकलमन्त्राः तस्य यजुःसञ्ज्ञा इत्यर्थः ॥१॥
 व्याख्या चरणव्यूहस्य यजुःखण्डस्य तेन वै ॥
 विस्तारिता यथा बुद्धि महादेवप्रसादतः ॥

इति चरणव्यूहे द्वितीयखण्डव्याख्या समाप्ता ।

इति द्वितीयः यजुर्वेदखण्डः समाप्तः ।

अथ सामवेदखण्डः ।

सामवेदस्य किल सहस्रभेदा आसीदन्ध्यायेष्वधी-
यानास्ते शतक्रतुवज्रेणाभिहताः प्रणष्टाः । शेषान् प्रव-
क्ष्यामि—अमुरायणीया वासुरायणीयाः वार्त्तान्तरेयाः
प्राञ्जलऋग्वैनविधा प्राचीनयोग्याः राणायनीयाश्चेति ।
राणायनीया नाम नव भेदा भवन्ति—राणायनीयाः
शाठ्यायनीयाः सात्यमुद्रलाः खल्वला महाखल्वला
लाङ्गलाः कौथुमा गौतमा जैजिनीयाश्चेति । तेषामध्य-
यनमशीतिशतमाग्नेयं पावमानं चतुः शतमैन्द्रं
तु षड्विंशतिर्यानि गायन्ति सामगास्तान्यधीत्य
चण्डात्प्रचण्डतरां भवति शिष्टान्यधीत्य शिष्टाऽऽ-
विंशतिको भवति । तत्र केचित्पुनर्ऋक्तन्त्रं सामतन्त्रं
सञ्ज्ञाधातुलक्षणमिति विधीयन्ते ।

अष्टौ सामसहस्राणि सामानि च चतुर्दश ।
अष्टौ शतानि नवतिदशतिर्वालाखिल्यकम् ।
सरहस्यं ससुपर्णं प्रेक्ष्यस्तत्र बालखिल्याः ।
सारण्यकानि सौर्याणि ह्येतत्सामगणं स्मृतम् ॥१॥

अथ तृतीयखण्डो व्याख्यायते—

सामवेदस्येति । किलेति प्रसिद्धौ सहस्रभेदा आसीत् । सह-
स्रभेदमध्ये शक्रेण वज्रेणाभिहताः प्रणष्टाः ।

अन्ध्यायेष्वधीयाना स्त्रीयन्ते विद्युताः खलु । इति ।

शेषान् शाखापाठकान्व्याख्यास्यामः । अमुरायणीया,
वासुरायणीया, वार्त्तान्तरेया, प्राञ्जलऋग्वैनविधाः, प्राचीन-
योग्याः, राणायनीयाश्चेति । तत्र राणायनीयानां नव भेदा भव-
न्ति । राणायनीयाः, शाठ्यायनीयाः, सात्यमुद्रलाः, खल्वलाः,

महाखल्वलाः, लाङ्गलाः, कौथुमा, गौतमा, जैमिनीयाश्चेति । तेषामध्ययनम् । अष्टौ सामसहस्राणि सामानि च चतुर्दशान्यष्टौ शतानि दशभिर्दशसप्तसु वालखिल्यः सुपर्णः प्रेक्ष्यमेतत्सामगणं स्मृतम् । अथ प्रकारान्तरेणाह-तत्र राणायनीयानां सप्त भेदा-
भवन्ति । राणायनीयाः, सात्यमुग्राः, कालेयाः, महाकालेयाः, लाङ्गलायनाः, शाद्दूलाः, कौथुमाश्चेति । तत्र कौथुमानां षड्भेदा भवन्ति । कौथुमाः, आसुरायणाः, वातायनाः, प्राञ्चल्लिद्वैर्नमृतः, प्राचीनयोग्याः, नैगमीया इति । तेषां कौथुमादीनामध्ययनम् ।

अशीतिशतमाग्नेयं पावमानं चतुः शतम् ।

ऐन्द्रं तु षड्विंशतिर्यानि गायन्ति सामगास्तानि सूक्तान्य-
धीत्य चण्डादुत्कृष्टात्ते चण्डतरा अत्युत्कृष्टा भवन्ति । शिष्टानि व्यतिरिक्तानि अधीत्य पाठित्वा शिष्टाऽऽविंशतिको भवति । शिष्टान् प्रामाणिकान् आविंशतिशिष्टेषु वा शिष्टभागाः प्रवेशयोग्याः शिष्टा अष्टाविंशतिगणानां पूरकाः सर्वश्रेष्ठो भवतीत्यर्थः । तत्र सूक्तेषु केचित् मन्त्रतन्त्रा इति मन्त्राश्चतुर्धा विधीयन्ते । तदाहाचार्यः-
ऋक्तन्त्रम्, सामतन्त्रम्, सञ्ज्ञालक्षणम्, धातुलक्षणमिति । इदा-
नीं सामसङ्ख्यामाह —

अष्टौ सामसहस्राणि सामानि च चतुर्दश ।

अष्टौ शतानि नवतिदशतिर्वालखिल्यकम् ॥

सरहस्यं समुपर्णप्रेक्ष्यं तत्सामदर्पणम् ।

सारण्यकानि सौर्याप्येतत्सामगणं स्मृतम् ॥

अशीतिशतमाग्नेयम् २८० । पावमानम् १०४ । ऐन्द्रन्तु २६ ।

शिष्टाः २८ गणानां पूरकाः । 'अष्टौ सामसहस्राणि' इत्यस्यार्थो

ऽङ्गतो ज्ञातव्यः ८८१४ । अन्यशाखासङ्ख्यामाह—'नवतीति' ।

सुपर्णप्रेक्षः कश्चिच्छाखाभेदः तेन सह वर्त्तमानः समुपर्णप्रेक्षः सुपर्णप्रेक्षेण सहितो वालखिल्यः शाखाभेदः । नवतिः नवतिसङ्ख्या-

काः दशतयो यस्मिन् स नवतिदशतिः । दशतिरिति । दशसङ्ख्या
सञ्ज्ञा दशगुणा नवतिरित्यर्थः । अङ्कतोऽपि ९०० । 'सारण्यका-
नि' आरण्यकेनोपनिषद्भागेन सह वर्तमानानि सौर्याणि सूर्यदेव-
त्यानि सूक्तानि । तत्र वालाखिल्यशाखायामेव-आरण्यकं सूर्यसूक्तं
सुपर्णभेक्षवालाखिल्यानि मिलित्वा नवशतानीत्यर्थः । निगमय-
न्ति-एतत् पूर्वोक्तसामसमूहः स्मृतं कथितम् । गणशब्दस्य बलीय-
स्तः छान्दसम् । आसां षोडशशाखानां मध्ये तिस्रः शाखा
विद्यन्ते । ताश्च गुर्जरदेशे कौथुमी प्रसिद्धा । कार्णाटके जैमिनी
प्रसिद्धा । महाराष्ट्रदेशे राणायनी प्रसिद्धेति । आसां शाखाना-
मध्यापकाचार्यास्त्रयोदशसङ्ख्याकाः । ते यथा-

राणायनी सात्यमुग्री दुर्वासा अथ भागुरिः ।

भारुण्डो गोरुजवीर्भगवानौपमन्यवः ॥ १ ॥

दाराळो गार्ग्यसावर्णां वार्षगण्यश्च ते दश ।

कुथुमिः शालिहोत्रश्च जैमिनिश्च त्रयोदश ॥ २ ॥

इत्येते सामगाचार्याः स्वस्ति कुर्वन्ति तर्पिताः ॥ इति ।

अन्येऽपि भागवतद्वादशस्कन्धीयसप्तध्यायपञ्चसप्ततितपचारभ्य
अध्यायसमाप्तिपर्यन्तोक्ताः सामवेदप्रवर्तकास्ते यथा—

जैमिनेः सामगस्यासीत्सुमन्तुस्तनयो मुनेः ।

सुमन्वां स्तत्सुतस्ताभ्यामेकैकां प्राह संहिताम् ॥ ३४ ॥

सुकर्माऽपि च तच्छिष्यः सामवेदतरोर्महान् ।

सहस्रं संहिताभेदं चक्रे साम्नां ततो द्विजः ॥ ३५ ॥

हिरण्यनाभः कौसल्यः पौष्यञ्जिश्च सुकर्मणः ।

शिष्यौ जगृहतुश्चान्य आवन्त्यो ब्रह्मावत्तमः ॥ ३६ ॥

उदीच्याः सामगाः शिष्या आसन्पञ्चशतानि वै ।

पौष्यञ्ज्यावन्त्ययोश्चापि तांश्चोदीच्यान्प्रचक्षते ॥ ३७ ॥

लौगाक्षिर्लाङ्गलिः कुलयः कुशीदः कुक्षिरेव च ।

पौष्यञ्जिशिष्या जगृहुः संहितास्ते शतं शतम् ॥ २८ ॥

कृतो हिरण्यनाभस्य चतुर्विंशतिसंहिताः ।

शिष्य ऊचे स्वशिष्येभ्यः शेषा आवन्त्य आत्मवान् ॥ ३० ॥

अस्यार्थः-सामगस्य जैमिनेः पुत्रः सुमन्तुर्नाम तस्य सुमन्तोः

सुतः सुमन्वान्नाम ताभ्यां सुमन्तुसुमन्वभ्यां पुत्रपौत्राभ्यां क्रमेणै-
कैकां प्राह । सुकूर्मापि तस्य जैमिनेः शिष्यो महानति प्रज्ञावान्-
त्सामवेदाख्यतरोः साम्नां सहस्रसंहितारूपं भेदं चक्रे । कोसलपुत्रो
हिरण्यनाभश्च पौष्यञ्जिश्च सुकूर्मणः शिष्यौ सामशाखां जगृहुतुः ।
अन्ये आवन्त्य उदीच्यश्च सामशाखां जगृहुतुः, पौष्यञ्जयावन्त्य
योश्चापि सामगाः पञ्चशतानि शिष्या आसन् । तेषां समुदितानां
मतानां नामानीति पौष्यञ्जिशिष्या लौगाक्ष्यादयो नाम्ना शतं
शतं संहितां जगृहुः, हिरण्यनाभस्य शिष्यो नाम्ना कृतश्चतुर्विंश-
तिसंहिताः स्वशिष्येभ्य ऊचे शेषा अन्या संहिता आत्मज्ञानवाना-
वन्त्यः स्वशिष्येभ्य ऊच इत्यर्थः ॥ १ ॥

व्याख्याचरणव्यूहस्य सामखण्डस्य तेन वै ।

विस्तारिता यथाबुद्धि महादेवप्रसादतः ।

इति चरणव्यूहे तृतीयखण्डव्याख्या समाप्ता ।

इति तृतीयः सामखण्डः समाप्तः ॥

अथ अथर्ववेदखण्डः ।

अथर्ववेदस्य नव भेदा भवन्ति । पैप्पला शौनका
दान्ता प्रदान्ता औता जावाला ब्रह्मपलाशा कुनखीवे-
ददर्शी चारणविद्याश्चेति । द्वादशैव सहस्राणि पञ्चक-
ल्पानि भवन्ति । कल्पे कल्पे पञ्चशतानि भवन्ति,
नक्षत्रकल्पो विधानकल्पो विधिबिधानकल्पः संहिता-

कल्पः शान्तिकल्पश्चेति । तत्र वेदानामुपवेदाश्चत्वारो भवन्त्युग्वेदस्यायुर्वेद उपवेदो यजुर्वेदस्य धनुर्वेद उपवेदः सामवेदस्य गान्धर्ववेदोऽथर्ववेदस्यार्थशास्त्रं चेत्याह भगवान्क्यासः स्कन्दो वा । य इमे वेदाश्चत्वारस्तेषामेकैकस्य कीदृशं रूपं वर्णविधौच्यते ऋग्वेदः पद्मपत्राक्षः सुविभक्तग्रीवः कुञ्चितकेशहृत्शुः हृषेतवर्णो वर्णेन कीर्तितं प्रमाणं तावत्सिष्टान्वितस्ताः पञ्च, यजुर्वेदः पिङ्गाक्षः कृशमध्यस्थूलगलकपोलस्ताम्रवर्णः कृष्णवर्णो वा प्रादेशमात्रः षड्दीर्घत्वेन, सामवेदो नित्यं स्रग्वी सुप्रयतः शुचिवासाः क्षामी दान्तो बृहच्छरीरः शमीदण्डी कातरनयन आदित्यवर्णो वर्णेन नवारत्निमात्रोऽथर्ववेदस्तीक्ष्णः प्रचण्डः कामरूपी विश्वकर्ता क्षुद्रकर्मा स्वशाखाध्यायी प्राज्ञश्च महानीलोत्पलवर्णो वर्णेन दशारत्निमात्र ऋग्वेदस्यात्रेयसगोत्रं सोमदैवत्यं गायत्रीछन्दो, यजुर्वेदस्य काश्यपसगोत्रमिन्द्रदैवत्यं त्रिष्टुप्छन्दः, सामवेदस्य भारद्वाजसगोत्रं रुद्रदैवत्यं जगतीछन्दोऽथर्ववेदस्य वैतानसगोत्रं ब्रह्मदैवत्यमनुष्टुप्छन्दः॥१॥

अथ चतुर्थखण्डो व्याख्यायते-

अथर्ववेदस्येति । अथर्ववेदस्य नव भेदा भवन्ति नव शाखा भवन्तीत्यर्थः । तानाह-पैपला, दान्ता, प्रदान्ता, औता, जावाला, शौनका, ब्रह्मपलाशा, कुन्सीवेददर्शी, चारणविद्याश्चेति । तेषामध्ययनं द्वादशैव सप्तस्राणि मन्त्राणाम् । कीदृशानि पञ्चकल्पानि भवन्ति । अत्र बहुवचनात्ते बहवः । यत्र एकवचनं स एकः । तेषामध्ययनं शाखाया उच्यते । द्वादशसप्तस्राणि मन्त्राणां कीदृशानि ? एकस्मिन्कल्पे कल्पे पञ्चशतानि मन्त्राणाम् । कल्पान्याह-नक्षत्रकल्पः, विधानकल्पः, विधिविधानकल्पः,

संहिताकल्पः, शान्तिकल्पः इति पञ्चकल्पाः । तत्र वेदानां चत्वार उपवेदा भवन्ति । यथा-ऋग्वेदस्योपवेद आयुर्वेदः चिकित्साशास्त्रम् । यजुर्वेदस्योपवेदो धनुर्वेदो युद्धशास्त्रम् । सामवेदस्योपवेदो गान्धर्ववेदस्सङ्गीतशास्त्रम् । अथर्ववेदस्यार्थशास्त्रं नीतिशास्त्रम् शस्त्रशास्त्रं विश्वकर्मादिप्रणीतशिल्पशास्त्रम् । इति भगवान्वेदव्यासः स्कन्दः कुमारो वाऽऽह । य इमे चत्वारो वेदा उक्तास्तेषां मध्ये एकैकस्य कीदृशं रूपं आकारः तच्चदूर्णं सितासितादि विधः प्रकारश्चोच्यते । तत्रादौ ऋग्वेदस्वरूपमाह—

ऋग्वेदः पद्मपत्राक्षः—पद्मपत्रं कमलदलं तद्दक्षिणी नेत्रे यस्य सः । सुविभक्तग्रीवः—सुविभक्ता रेखात्रयाङ्किता ग्रीवा यस्य सः । कुञ्चितकेशश्मश्रुः—कुञ्चितावलीमन्तः केशाः शिरसिजाः श्मश्रूणि मुखरोमाणि यस्य सः । श्वेतवर्णो । वर्णेन तु ककुब्बर्णो न, श्वेतवर्णः श्वेतो वर्णो यस्य सः । कीर्तितं प्रमाणं तावत्तिष्ठन्वितस्तीः पञ्च, तावत्साकल्येन, पञ्च वितस्तीर्भवन्ति । ह्येतत्प्रमाणमृग्वेदस्य कीर्तितमुक्तम् । वितस्तिशब्दो द्वादशाङ्गुलात्मकः । सार्द्धहस्तद्वयप्रमाणमित्यर्थः । यजुर्वेदस्वरूपमाह—

‘यजुर्वेदः पिङ्गाक्षः’ पिङ्गे पीते अक्षिणीयस्य सः । ‘कृशमध्यस्थूलगलकपोलः’ कृशं मध्ये कटिप्रदेशे यस्य सः । स्थूलौ गलकपोलौ यस्य सः । ‘ताम्रवर्णः’ ताम्रवदाचरितो रक्तो वर्णो यस्य सः । यद्वा कृष्णः वर्णो यस्य सः । दीर्घत्वेनोच्चत्वेन षट्पादेशमात्रप्रमाणं यस्य सः । ‘प्रदेशस्तु प्रदेशिन्या’ इत्यभिधानोक्तेः । अङ्गुष्ठप्रदेशिन्योर्विहितत्वात्प्रमाणप्रदेशो दशाङ्गुलः । तादृशाः षट्पादेशाः प्रमाणं षष्ट्यङ्गुलं सार्द्धद्वयहस्तमित्यर्थः । सामवेदस्वरूपमाह—

सामवेदो नित्यं स्रग्वी स्रजो माला यस्य सन्तीति स्रग्वी । “अस्मायामेधास्रजो विनिः” (अष्टा० ५अ० २ पा० १२१सू०) इति सूत्राद्विनि प्रत्ययः । नित्यं पुष्पमालाधारी । सुप्रयतः यमनियमवान् । ‘शुचिवासाः’ शुचिः शुद्धं वासो वस्त्रं यस्य

स शुद्धवस्त्रधारी । शमः शान्तिरस्यास्तीति शमी शान्तम-
नाः । दान्तो नियतबाहोन्द्रियः । बृहन्महच्छरीरं यस्य सः । शमी-
तरोर्दण्डो यस्य सः शमीदण्डी । कातरेऽल्पेऽक्षिणी द्वे नेत्रे यस्य
सः । काञ्चननयनो वा । आदित्यस्य भानोर्वर्ण इव वर्णो यस्य
सः । श्वेतवर्णो वा नवारक्षिप्रमाणं यस्य सः । सार्द्धचतुष्टयहस्तदीर्घ
इत्यर्थः । अथर्ववेदस्वरूपमाह-

तक्षिणः-उग्रः । प्रचण्डः-क्रोधी । कामरूपी-कामेन रूपा-
णि यस्य सः, स्वेच्छारूपधारी । विश्वस्य आत्मा जीवनम् ।
विश्वस्य कर्ता स्रष्टा च उपनिषद्वाहुल्यात् । 'क्षुद्रकर्मा' क्षुद्राणि
कर्माणि यस्य सः, अभिचारकृत्याप्रयोजकमन्त्रवाहुल्यात् ।
स्वशाखाध्यायी अथर्वणि विशेषः प्राज्ञश्च । महानीलोत्पलवर्णो वर्णेन
श्यामकमल इव वर्णो यस्य सः श्यामसुन्दरः । दश अरत्नयः
अकनिष्ठिकहस्तः प्रमाणं यस्य पञ्चहस्तप्रमाण इत्यर्थः । अथर्ववेद-
स्य रूपान्तरे पाठान्तरश्च-“श्वेतसाध्यवशी च सजलमूर्द्धनि-
गालवः स्वदारजुष्टः परस्त्रियाः स्तन्यपश्चेति” ।

अथ वेदानां गोत्रदेवताछन्दांस्याह-ऋग्वेदस्यात्रेयसगोत्रम् ।
आत्रेयाः सगोत्राः समानगोत्रा यस्य तत् । अत्रिगोत्रऋग्वेद इत्य-
र्थः । सोमदैवत्यं यस्य तत् । गायत्री छन्दो यस्य तत् । एवमग्रेऽ-
पि व्याख्यातव्यम् । अथ यजुर्वेदस्य काश्यपगोत्रम् इन्द्रदैवत्यं त्रि-
ष्टुप्छन्दः । अथ सामवेदस्य भारद्वाजगोत्रं रुद्रदैवत्यं जगतीछन्दः ।
अथर्ववेदस्य वैतानसगोत्रं ब्रह्मदैवत्यं अनुष्टुप्छन्दः ॥ १ ॥

इति चरणव्यूहे चतुर्थखण्डव्याख्या समाप्ता ।

इति चतुर्थः अथर्ववेदखण्डः समाप्तः ।

अथ फलस्तुतिखण्डः ।

य इदं वेदानां नामरूपगोत्रं प्रमाणं छन्दोदैवतं
च० ७

वर्णं वर्णयति, अविद्यो लभते विद्या जातिस्मरोऽथ जायते, जन्मजन्म वेदपारगो भवत्यव्रती व्रती भवत्यब्र-चारी ब्रह्मचारी भवति नमः शौनकाय नमः शौनकाय ।

य इदं चरणव्यूहं गर्भिणीं श्रावयेत्स्त्रियम् ।

पुमांसं जायते पुत्रमृषिभिर्वेदपारगम् ।

य इदं चरणव्यूहं श्राद्धकाले पठेद्विजः ।

अक्षय्यं तद्भवेच्छ्राद्धं पितृश्रैवोपतिष्ठते ॥

य इदं चरणव्यूहं पठेत्स पङ्क्तिपावनः ।

तारयेत्प्रभृतीन्पुत्रान्पुरुषान्सप्तसप्तच ।

य इदं चरणव्यूहंपठेत्पर्वसु पर्वसु ।

विधूतपाप्मा स स्वर्गीं ब्रह्मभूयाय गच्छति ।

रतिर्धृतिश्शिवाश्यामाश्चत्वारो वेदपत्रिकाः ।

ज्ञातव्या यज्ञकालेषु ईशानादि व्यवस्थिताः ।

लक्षं तु चतुरो वेदा लक्षं भारतमेव च ।

लक्षं व्याकरणं प्रोक्तं चतुर्लक्षं तु ज्यौतिषं चतुर्लक्षं तु ज्यौतिषम् ॥ १ ॥

अथ पञ्चमखण्डो व्याख्यायते—

अथ चतुर्वेदस्य फलस्तुतिमाह—य इदमिति । यः पुमानिदं वेदानां नाम रूपं गोत्रं प्रमाणं छन्दो दैवत्यं वर्णं वर्णयति । नामादीनां द्वन्द्वैकवद्भावः । नाम ऋग्वेदादि १, रूपं पद्मपत्राक्षादि २, गोत्रमात्रेयादि ३, प्रमाणं पञ्चवितस्त्यादि ४, छन्दो गायत्र्यादि ५, दैवत्यं सोमादि ६, वर्णं श्वेतादि च ७, इत्यादि यो जानाति स अविद्यो विद्याहीनः सन्विद्यां लभते प्राप्नोति जातिस्मरोऽथ जायते । अथ जन्मान्तरे उत्तमजातिर्जायते पूर्वजातिं स्मरति । जन्मजन्म प्रतिजन्म वेदपारगः—वेदपाठी भवति । अव्रती व्रती भवति—व्रतहीनोऽपि व्रतवान्भवति । ब्रह्मचर्यहीनो ब्रह्मचर्यफलं प्राप्नोति । 'शौनकाचार्याय नमः' इति पदाट्टचिर्ग्रन्थसमाप्त्यर्थः ।

श्रवणपठनफलमाह—यइदामिति । यः पुमान् इदं चरणव्यूहं गर्भिणीं स्त्रियं श्रावयति सा स्त्री पुमांसं पुरुषलक्षणोपेतं पुत्रं जनयेत् । यः श्राद्धकाले द्विजः इदं चरणव्यूहं पठेत् तच्छ्राद्धं पितृन्तर्पयतीत्यर्थः । य इदं प्रत्यहं पठेत्स पाङ्क्तिपावनो भवति । यस्यां पङ्क्तौ द्विज आस्ते तां सर्वां पक्तिं पावयतीत्यर्थः । स च पुरुषः पुत्रान्प्रभृतीन्पुत्रादिकान्सप्तसप्त च पुनः सप्तवारानाद्यादीन्पित्रादींश्च आत्मानं चैव पञ्चदशपुरुषान्तारयति । यइदं पठेत्पर्वसु अष्टमीभूतदर्शपौर्णमासीसङ्क्रान्तिषु च पठति स धूतपाप्मा दूरीकृतः पापं येन सः । स स्वर्गवासी पवित्रः सन् ब्रह्मभावाय गच्छति । कर्मणि चेति चतुर्थी । ब्रह्मभावं प्राप्नोतीत्यर्थः ।

यो नामानि पुरा वेदा अमृतत्वं च गच्छति ।

लोकातीतं महाशान्तममृतत्वं च गच्छति ।

ॐ नमः इत्याह भगवान्पाराशर्यः । ॐ नमः परमार्षिभ्यो नमः
तं वेदशास्त्रपरिनिश्चितशुद्धबुद्धिं,
चर्माम्बरं सुरमुनीन्द्रतनुं कवीन्द्रम् ।
कृष्णद्विपं कनकपिङ्गजटाकलापं,
व्यासं नमामि शिरसा तिलकं मुनीनाम् ॥ १ ॥

इति चरणव्यूहपञ्चमखण्डव्याख्या समाप्ता ।

इति पञ्चमः फलश्रुतिखण्डः समाप्तः ।

त्रिदशाङ्गधरा १६१३ मिते गतेऽब्दे मधुमासे दशमीतिथौ सुधांशौ ।
माहिदासबुधः परोपकृत्यै चरणव्यूहमिदं व्यकारि काश्याम् ॥१॥
विद्वद्भिः प्रार्थितेनेयम्माहिदासद्विजन्मना ।
चरणव्यूहविद्वृत्तिर्विधिना तु मया कृता ॥२॥

समाप्तोऽयं ग्रन्थः

शुभमस्तु ।

अष्टानां विकृतीनामुदाहरणप्रदानसमे मुद्रणत्वरथा मया कति-
पयविकृतानामुदाहरणानि न प्रदर्शितानि अत इदानीं प्रदर्श्यन्ते ।

ब्रूयात्क्रमविपर्यासा वर्द्धच्चस्यादितोन्ततः ।

अन्तं आदिन्नयेदेवं क्रमभालेति गीयते ॥ १ ॥

उदाहरणं यथा--

हरिः ॐ । समिधाग्निम् । अतिथिमित्यतिथिम् । समिधेतिस्म ।
इधा । अतिथिबोधयत । अग्निन्दुवस्यत । बोधयत घृतैः । दुवस्यत-
घृतैः । घृतैर्दुवस्यत । घृतैर्बोधयत । दुवस्यताग्निम् । बोधयतातिथिम् ।
अग्निस्समिधा । अतिथिमित्यतिथिम् । अग्निस्समिधा ॥

आस्मिन् । जुहोतनेतिजुहोतन । अस्मिन्हव्या । जुहोतनहव्या ।
हव्याजुहोतन । हव्यास्मिन् । जुहोतनेतिजुहोतन । अस्मिन्ना ॥ १ ॥

एषा क्रममालाऽप्रचलिता--गुप्तेतिशेषः । तथा गुप्तश्चायङ्घनमितिस-
म्प्रतिलोके--

अन्तात्क्रमं पठेत्पूर्वमादिपर्यन्तमानयेत् ।

आदिक्रमं नयेदन्तं घनमाहुर्मनीषिणः ॥ १ ॥

हरिः ॐ । अतिथिमित्यतिथिम् । बोधयतातिथिम् । घृतैर्बोधयत ।
दुवस्यतघृतैः । अग्निन्दुवस्यत । समिधाग्निम् । समिधेतिस्म । इधा ।
अग्निन्दुवस्यत । दुवस्यतघृतैः । घृतैर्बोधयत । बोधयतातिथिम् । अति-
थिमित्यतिथिम् ॥

जुहोतनेतिजुहोतन । हव्याजुहोतन । अस्मिन्हव्या । आस्मिन् ।
अस्मिन्हव्या । हव्याजुहोतन । जुहोतनेतिजुहोतन ॥ १ ॥ इति ।

अनुक्रमश्चोत्क्रमश्च व्युत्क्रमोऽभिक्रमस्तथा ।

सङ्क्रमश्चेति पञ्चैते जटायां कथिताः क्रमाः ॥

अथ पञ्चसन्धियुक्ताघनमालायाः क्रमो लिख्यते--

जगतीह पञ्चसन्धियुक्ताघनमाला तु वैदिकपरम्परावर्तते । पुरा खलु
वैदिकाः कृतपरिश्रमा आसन् । एवञ्च तस्मिन्काले 'ब्राह्मणाः वेदपारगाः'

इति निश्चयेनैव तद्विषये कुशलाः कृतकृत्याश्चासन् । अतोहि तेषां कृतिरियं युक्तियुक्ता प्रासङ्गिका च वर्तत एव । यस्मान्तस्माद्धि स्तुत्या सङ्गाह्यापि विवुधैरिति निश्चितम् । तथैव हि स्मरणमत्र प्रासङ्गादित्याशयो लेखकस्यापि । यथा—हरिःॐ । पावकानंॐ । नोनं । नंपावका । पावकापावका ।

पावकानंॐ । पावकानोनंपावकापावकानंसरस्वतीसरस्वतीनंपावका-
पावकानंसरस्वती । पावकानंॐ । नंपावका । पावकानंॐ । नंसर-
स्वती । सरस्वतीसरस्वती । सरस्वतीनं । नोनं । नंसरस्वती । नं-
सरस्वतीसरस्वतीनोनंसरस्वतीव्वाजेभिर्वाजेभिंसरस्वतीनोनंसरस्वतीव्वा-
जेभिं । नंसरस्वती । सरस्वतीनं । नंसरस्वती । सरस्वतीव्वाजेभिं ।
व्वाजेभिर्वाजेभिं । व्वाजेभिंसरस्वती । सरस्वतीसरस्वती । सरस्वती-
व्वाजेभिं । सरस्वतीव्वाजेभिर्वाजेभिंसरस्वतीसरस्वतीव्वाजेभिर्वाजिनीध-
तीव्वाजिनीवतीव्वाजेभिंसरस्वतीसरस्वतीव्वाजेभिर्वाजिनीवती । सरस्व-
तीव्वाजेभिं । व्वाजेभिंसरस्वती । सरस्वतीव्वाजेभिं । व्वाजेभिर्वाजि-
नीवती । व्वाजिनीवतीव्वाजिनीवती । व्वाजिनीवतीव्वाजेभिं । व्वाजेभि-
र्वाजेभिं । व्वाजेभिर्वाजिनीवती । व्वाजेभिर्वाजिनीवतीव्वाजिनीवती-
व्वाजेभिर्वाजेभिर्वाजिनीवती । व्वाजेभिर्वाजिनीवती । व्वाजिनीवतीव्वा-
जेभिं । व्वाजेभिर्वाजिनीवती । व्वाजिनीवतीतिव्वाजिनी । वती ॥

यज्ञवष्टु । व्वष्टुव्वष्टु । व्वष्टुयज्ञम् । यज्ञयज्ञम् । यज्ञवष्टु ।
यज्ञव्वष्टुव्वष्टुयज्ञयज्ञव्वष्टुधियावसुर्धियावसुर्व्वष्टुयज्ञयज्ञव्वष्टुधियावसुं ।
यज्ञव्वष्टु । व्वष्टुयज्ञम् । यज्ञव्वष्टु । व्वष्टुधियावसुं । धियावसुर्धिया-
वसुं । धियावसुर्व्वष्टु । व्वष्टुव्वष्टु । व्वष्टुधियावसुं । व्वष्टुधियाव-
सुर्धियावसुर्व्वष्टुव्वष्टुधियावसुं । व्वष्टुधियावसुं । धियावसुर्व्वष्टु ।
व्वष्टुधियावसुं । धियावसुरितिधिया । व्वसुं ॥१॥ इतिशम् ॥

■

प्राप्तिस्थानम्
चौखम्बा-संस्कृत-पुस्तकालय,
बनारस सिटी ।

■

संक्षिप्त-सूचीपत्रम् ।

- १ पुरुषसूक्तम् । सायणभाष्य-महोदधरभाष्य-मङ्गलभाष्य-निम्बार्क-
मतभाष्यचतुष्टयसहितम् । १—४
- २ धीसूक्तम् । विद्यारण्य-पृथ्वीधर-श्रीकण्ठाचार्यकृतभाष्यत्रयेण
टिप्पण्या च समलङ्कृतम् । १—६
- ३ आश्वलायनगृह्यसूत्रप्रयोगदीपिका । श्रीमन्नानाचार्यभट्टविरचिता ३—०
- ४ शांख्यायनगृह्यसंग्रहः । श्रीपण्डितवासुदेवकृतः तथा कौपीयक-
गृह्यसूत्राणि । १—८
- ५ ऋग्वेदप्रातिशाख्यम् । महर्षिशौनकप्रणीतम् , उव्वटभाष्यसहितम् ४—०
- ६ चतुर्वेदभाष्यभूमिकासंग्रहः । (सायणाचार्यविरचितानां स्ववेद-
भाष्यभूमिकानां संग्रहः) २—८
- ७ नीतिमञ्जरी । समाध्या । श्रीद्याद्विवेदविरचिता । भूमिका टिप्पणी-
परिशिष्टादिभिः सम्भूष्य सम्पादिता । ४—८
- ८ शुक्लयजुर्वेदसंहिता । वाजसनेयिभाष्यन्दिनशास्त्रीया । श्रीमदु-
व्वटाचार्यविरचितमन्त्रभाष्येण श्रीमन्महोदधराचार्यविरचितवेददीपेन च
संहिता । स्थूलाक्षर । ८—०
- ९ शुक्लयजुर्वेदकाण्वसंहिता । श्रीसायणाचार्यविरचितभाष्य-
संहिता । १ अध्यायादारभ्य २० अध्यायपर्यन्ता । ६—०
- १० शतपथब्राह्मणम् । मूलमात्रम् । निर्णयसागरीयसीसकाक्षरमुद्रि-
तम् । प्राचीन ताडपत्रीयाद्यनेक ग्रन्थावलोकन पूर्वक शोधनेनात्यन्त-
शुद्धतमम् । सस्वरम् । काण्वशास्त्रीय शतपथब्राह्मण, तैत्तिरीय-
ब्राह्मण, तैत्तिरीयसंहिताद्यनेक ग्रन्थसमन्वय भूषितम् । वेदविशारद
पण्डित श्रीविश्वस्वामिशास्त्रिणा संशोधितम् । काण्डचतुष्टयात्मकः ।
प्रथमो भागः । २—८
- ११ शुक्लसूत्रम् । कात्यायनीयम् । कर्कभाष्यमहोदधरवृत्ति सहितम् । ०—६
- १२ मन्त्रार्थदीपिका । म० म० श्रीशत्रुघ्नमिश्रविरचिता । सटीका । २—०
- १३ आपस्तम्बगृह्यसूत्रम् । अनाकुला-तात्पर्यदर्शनाभ्यां सहितम् । ४—०
- १४ आपस्तम्बधर्मसूत्रम् । श्रीहरदत्ताचार्यकृतोज्ज्वलाटीकासहितम् । ४—०
- १५ बौधायनधर्मसूत्रम् । गोविन्दस्वामिप्रणीतविवरणसमेतम् । ४—०
- १६ ताण्ड्यमहाब्राह्मणम् । सायणभाष्यसहितम् । १२—०
- १७ लाट्यायनश्रौतसूत्रम् । अग्निष्टोमान्तम् । सटीकम् । २—०
- १८ गोभिलगृह्यसूत्रम् । म.स. मुकुन्दशर्मकृतगृह्यलाख्यव्याख्यया समेतम् ३—०
- १९ पुष्पसूत्रम् । सामप्रातिशाख्यं पुष्पर्षिप्रणीतम् । श्रीमदजातशत्रु-
कृतभाष्यसहितं सम्पूर्णम् । ४—८

